

स्मॉल कैप फंड्स ने 26 फीसदी तक दिया रिटर्न भर दी निवेशकों की झोली

स्मॉल कैप म्यूचुअल फंड्स हमेशा से हाई रिटर्न के लिए जाने जाते रहे हैं। हालांकि इनके रिटर्न पर बाजार से जुड़े उतार-चढ़ाव का असर भी पड़ता है, लेकिन आंकड़े बताते हैं कि लंबी अवधि में पॉजिटिव रिटर्न मिलने की गुंजाइश काफी अधिक रहती है। एसोसिएशन ऑफ म्यूचुअल फंड्स इन इंडिया (एएमएफआई) की वेबसाइट पर जिन 13 स्मॉल कैप फंड्स के पिछले 10 साल के आंकड़े मौजूद हैं, उनमें से किसी के भी डायरेक्ट प्लान का सालाना रिटर्न (सीएजीआर) 14% से कम नहीं है। यही नहीं, इनमें से टॉप 5 स्मॉल कैप फंड्स ने लॉन्गम निवेश पर पिछले 10 साल में 19 से 21% फीसदी तक एनुअल रिटर्न दिया है।

एसआईपी पर भी ऊंचा रिटर्न

टॉप 5 स्मॉल कैप फंड्स ने पिछले 10 साल में लॉन्गम के साथ ही साथ सिस्टमैटिक इनवेस्टमेंट प्लान (एसआईपी) के जरिये निवेश करने वालों को भी 19% से लेकर 26% तक एनुअलाइज्ड रिटर्न दिए हैं। इस शानदार रिटर्न की बदौलत इन फंड्स ने 1 लाख रुपये के एकमुश्त निवेश को 10 साल में 7 लाख रुपये तक बना दिया है, जबकि 10 हजार रुपये की एसआईपी से 10 साल में 47.5 लाख रुपये तक का फंड जमा हुआ है।

ये टॉप 5 स्कीम

टॉप 5 स्मॉल कैप फंड्स की लिस्ट में एचडीएफसी म्यूचुअल फंड, एसबीआई म्यूचुअल फंड, निप्पाॉन इंडिया म्यूचुअल फंड, एक्सिस म्यूचुअल फंड और क्वांट म्यूचुअल फंड जैसे दिग्गज फंड हाउस की स्कीम्स शामिल हैं।

लॉन्ग टर्म इनवेस्टमेंट क्यों है बेहतर

इक्विटी म्यूचुअल फंड्स के पिछले आंकड़ों के तमाम विश्लेषण यही बताते हैं कि इनमें लंबी अवधि के लिए निवेश करना बेहतर रहता है।हाल ही में आई ऐसी ही एक रिपोर्ट के मुताबिक निप्पी स्मॉल कैप 250 इंडेक्स का 10 साल की एसआईपी का मंथली रोलिंग रिटर्न (एक्सआरआरआर) 99% समय पॉजिटिव रहा है। यानी अगर इक्विटी में निवेश करना हो, तो लॉन्ग टर्म एसआईपी उसका बेहतर तरीका है।

निवेश की ऐसे प्लानिंग करेंगे तो भविष्य में कभी नहीं होगी पैसों की टेंशन

उम्र का हर दशक अपनी अलग-अलग जिम्मेदारियां और मौके लेकर आता है

20 साल की उम्र रिस्क लेने का समय होता है, काम करने की क्षमता अधिक होती

30 साल की उम्र में बैलेंस और 40 साल की उम्र में ग्रोथ पर फोकस जरूरी होता है

अगर आप भी निवेश कर रहे हैं या अपनी निवेश यात्रा करना चाहते हैं तो अपने लक्ष्य, परिवार, इनकम और बच्चों की की स्थित को देखकर ही निवेश यात्रा शुरू करें। बेहतर प्लानिंग के साथ निवेश करेंगे तो भविष्य में आसानी होगी और आर्थिक रूप से संपन्न रहेंगे। कहते हैं उम्र का हर दशक अपनी अलग-अलग जिम्मेदारियां और मौके लेकर आता है। 20 साल की उम्र में जहां रिस्क लेने का समय होता है, काम

करने की क्षमता अधिक होती है, वहीं 30 साल की उम्र में बैलेंस और 40 साल की उम्र में ग्रोथ पर फोकस जरूरी होता है। अगर आप उम्र के हिसाब से सही फाइनेंशियल प्लानिंग करते हैं, तो न सिर्फ रिटायरमेंट के लिए मजबूत फंड बना सकते हैं, बल्कि जिंदगी भर पैसों की चिंता से भी दूर रह सकते हैं। आज के वक़्त में फाइनेंशियल सिक्योरिटी सिर्फ जरूरत नहीं, बल्कि एक आदत बननी चाहिए। ताकि आर्थिक रूप से परेशान न हों और भविष्य हर तरह से बढ़िया रहे। हम सब मेहनत तो करते हैं, लेकिन कमाई का सही इस्तेमाल तभी होता है जब उसके पीछे एक स्टैक फाइनेंशियल प्लान हो। बहुतों से लोग कहते हैं कि पैसे बचाने की शुरुआत बाद में करेंगे, लेकिन सच्चाई यह है कि जितनी जल्दी प्लानिंग शुरू करेंगे, उतना मजबूत होगा आपका प्युवर हर दशक अपने साथ नई जिम्मेदारियां और अवसर लेकर आता है। 20 साल की उम्र में में जहां रिस्क लेने का समय होता है, वहीं 30 साल की उम्र में में जिम्मेदारियों और इन्वेस्टमेंट में बैलेंस बनाना जरूरी होता है। साल की उम्र में आते-आते सेपेटी और ग्रोथ पर फोकस करना समझदारी बन जाती है। अगर आप उम्र के हिसाब से फाइनेंशियल फेसल्टे लेते हैं, तो न सिर्फ एक मजबूत रिटायरमेंट फंड बना सकते हैं, बल्कि जिंदगी भर पैसों की चिंता से आजादी भी पा सकते हैं।

अधूरे दस्तावेज या अधूरी जानकारी के साथ निवेश की शुरुआत नहीं हो सकेगी

अभी तक कई मामलों में अकाउंट केवाईसी प्रक्रिया पूरी होने से पहले ही खुल जाता था

एक बार फिर म्यूचुअल फंड प्रक्रिया में बदलाव हो रहे हैं। इसका निवेशकों पर भी असर पड़ना स्वाभाविक है। इसके कुछ फायदे होंगे तो कुछ नुकसान भी निवेशकों को भुगतने पड़ सकते हैं। इसलिए जरूरी है कि आप भी निवेशक हैं या निवेश यात्रा शुरू करने जा रहे हैं तो आप अलर्ट हो जाएं और सभी दस्तावेजों को जांचके के बाद ही निवेश यात्रा शुरू करें। बताया जा रहा है कि मार्केट रेगुलेटर सेबी द्वारा एक बार फिर म्यूचुअल फंड के नियमों में रिफॉर्म का प्रपोजल लाया गया है। सेबी ने निवेशकों और एसेट मैनेजमेंट कंपनियों (एएमसी) को हो रही दिक्कतों को कम करने के लिए नए म्यूचुअल फंड फोलियो में पहली बार किए जाने वाले निवेश (पहला ट्रांजेक्शन) की प्रक्रिया को एक जैसा (स्टैंडर्ड) बनाने का प्रस्ताव दिया है। सेबी ने प्रस्ताव रखा है कि अब म्यूचुअल फंड अकाउंट केवल तब ही खोले जा सकेंगे जब निवेशक की केवाईसी प्रक्रिया पूरी तरह से सत्यापित हो जाएगी। हलांकि सेबी की तरफ से की जा रही इस कार्यवाही से निवेशकों को लाभ ही होगा और वे किसी भी तरह के फर्जीवाड़े से बच सकेंगे।

अब से पहले, म्यूचुअल फंड्स के निवेशकों को अपने निवेश के रिस्क पैरामीटर्स की जानकारी महीने के अंत में मिलती थी, यह जानकारी हर महीने के 15 दिन के भीतर उपलब्ध होगी।

निवेशकों के हितों के लिए जरूरी

असल में मार्केट रेगुलेटर सेबी द्वारा समय समय पर म्यूचुअल फंड के नियमों में कुछ न कुछ बदलाव किया जाता है, ताकि निवेशकों का हित बना रहे, साथ ही एसेट मैनेजमेंट कंपनियों को भी आसानी हो। बांते कुछ सालों में म्यूचुअल फंड इंडस्ट्री का लोकप्रियता निवेशकों के बीच बहुत ज्यादा बढ़ी है। इंडस्ट्री का कुल एयूएम 75 लाख करोड़ रुपये से ज्यादा हो गया है। ऐसे में सेबी समय समय पर यह ध्यान रखती है कि नियमों में कुछ बदलाव किया जाए या रिफॉर्म किया जाए। बांते कुछ महीनों में सेबी ने कुछ बदलाव या रिफॉर्म किए हैं और आगे के लिए भी कुछ प्रपोजल हैं। ये निवेशकों को म्यूचुअल फंड में निवेश के दौरान बड़ी राहत देने का काम करेंगे। आप भी निवेश करने जा रहे हैं अपने दस्तावेजों को साथ रख लें।

सेबी म्यूचुअल फंड के नियमों में रिफॉर्म का प्रपोजल लाया, सभी दस्तावेज देने होंगे



नए प्रपोजल के क्या हैं मायने

अब अधूरे दस्तावेज या अधूरी जानकारी के साथ निवेश की शुरुआत नहीं की जा सकेगी। अभी की बात करें तो कई मामलों में निवेशक का अकाउंट केवाईसी प्रक्रिया पूरी होने से पहले ही खुल जाता है, जिससे आगे चलकर उन्हें ट्रांजेक्शन, रिडेम्प्शन और डिविडेंड पाने में परेशानी होती है। इसी को रोकने के लिए सेबी यह नया सिस्टम लागू करने जा रहा है। नया सिस्टम लागू होने के बाद पूरी पारदर्शिता के साथ लोग निवेश कर पाएंगे और अपने निवेश को सुरक्षित भी रख सकेंगे। जब एमएसी (एसेट मैनेजमेंट कंपनी) को अकाउंट खोलने के लिए जरूरी दस्तावेज मिल जाएं और केवाईसी प्रक्रिया पूरी हो जाए, तभी नया फोलियो बनाया जाएगा। केवाईसी पूरी होने के बाद, एमसी कंपनी इन दस्तावेजों को केवाईसी रजिस्ट्रेशन एजेंसी (केआर) को भेजेंगी, जो केवाईसी की अंतिम जांच करेगी।

उम्र के हिसाब से करें प्लानिंग, 20 में रिस्क 30 में बैलेंस और 40 साल में ग्रोथ जरूरी

बजट बनाना सीखें

अपनी कमाई और खर्च का हिसाब रखें। 80/20 का नियम अपनाएं यानी 80% खर्च और 20% बचत या निवेश। इससे आपको अपने पैसों का प्लो समझ आएगा और आप बेवजह खर्चों को कंट्रोल कर पाएंगे।

इमरजेंसी फंड बनाएं

हर महीने के खर्च का 3 से 6 महीने तक का फंड अलग रखें। जैसे अगर आपका खर्च 25,000 रुपये महीना है, तो कम से कम 75,000-1,50,000 रुपये का इमरजेंसी फंड जरूर होना चाहिए, ताकि किसी भी परेशानी के समय यह काम आ सके और आपको किसी के मुंह की ओर न देखना पड़े।

इंश्योरेंस लेना न भूलें

कम उम्र में प्रीमियम सस्ता होता है। हेल्थ और टर्म इंश्योरेंस दोनों लें, ताकि मेडिकल और लाइफ रिस्क से सुरक्षा बनी रहे। कोई भी परेशानी आने पर परिवार पर अतिरिक्त दबाव न पड़े।

जल्दी निवेश शुरू करें

कम्पाउंडिंग की ताकत का फायदा तभी मिलता है जब शुरुआत जल्दी की जाए। एसआई और पीपीएफ जैसी स्कीम में निवेश कर सकते हैं। इसमें निवेश सुरक्षित है और महंगाई को मात देना या रिटर्न भी मिलता है।

जानकारी

बिजनेस डेस्क

30 साल की उम्र जिम्मेदारियों व निवेश में बैलेंस का समय

इस दशक में शादी, बच्चों की पढ़ाई और घर की प्लानिंग जैसी जिम्मेदारियां बढ़ जाती हैं। ऐसे में बैलेंस बनाना जरूरी हो जाता है। फाइनेंशियल गोल्स अपडेट करें बच्चों की पढ़ाई, घर खरीदने या रिटायरमेंट जैसे लक्ष्यों को री-इवैल्यूएट करें। हर 2 साल में अपने पोर्टफोलियो की समीक्षा करें। एसआईपी बढ़ाते रहें सैलरी बढ़ने के साथ हर साल अपनी एसआईपीमें 10-15% इजाफा करें। कोशिश करें कि इनकम का 30-40% निवेश में लगाएं। एसेट एलोकेशन पर ध्यान दें 40% इक्विटी, 40% डेट और 20% गोल्ड या पीपीएफ जैसे सुरक्षित निवेश रखें। इससे रिस्क और रिटर्न में सही संतुलन बना रहेगा। एनपीएस में निवेश करें नेशनल पेंशन सिस्टम (एनपीएस) टैक्स छूट देता है और रिटायरमेंट के लिए मजबूत फंड तैयार करता है।

कर्ज चुकाने की योजना बनाएं

अगर कोई लोन है, खासकर हाई इंटररेस्ट वाला, तो उसे पहले खत्म करें। ईएमआई के बोझ को घटाना फाइनेंशियल फ्रीडम की दिशा में बड़ा कदम है।

40 साल की उम्र: ग्रोथ और सुरक्षा पर फोकस करने का दशक अब आपकी कमाई चरम पर होती है, लेकिन रिटायरमेंट भी ज्यादा दूर नहीं होता। इसलिए रिस्क घटकर ग्रोथ और सुरक्षा पर फोकस करें। रिटायरमेंट फंड का आकलन करें महंगाई को ध्यान में रखते हुए अपने सालाना खर्च का 50 गुना फंड बनाना लक्ष्य रखें। उदाहरण के लिए, अगर आपका मासिक खर्च 50,000 रुपये है, तो रिटायरमेंट कोर्स करीब 3 करोड़ रुपये होना चाहिए। रिस्क कम करें, सुरक्षा बढ़ाएं धीरे-धीरे इक्विटी से पैसा निकालकर डेट फंड्स, बॉन्ड्स या फिक्स्ड इनकम ऑप्शंस में डालें। इंश्योरेंस कवरेज जांचें सुनिश्चित करें कि हेल्थ और टर्म इंश्योरेंस आज की जरूरतों के हिसाब से पर्याप्त हैं। कर्ज मुक्त होने का लक्ष्य रखें रिटायरमेंट से पहले घर या कार जैसे बड़े लोन पूरी तरह चुका दें। इससे आपकी भविष्य की इनकम पर बोझ नहीं पड़ेगा।

जानकारी

बिजनेस डेस्क

एसआईपी का दमदार प्रदर्शन 5 म्यूचुअल फंड ने दिया 20% से ज्यादा रिटर्न

279 इक्विटी म्यूचुअल फंड्स में से 276 ने पॉजिटिव रिटर्न दिया

म्यूचुअल फंड में निवेश करने वालों के कमाया बढ़िया मुनाफा

बिजनेस डेस्क

पिछले एक साल में इक्विटी म्यूचुअल फंड्स ने निवेशकों को मालामाल कर दिया है। पिछले साल यानी 2024 की दिवाली से लेकर अब तक 279 इक्विटी म्यूचुअल फंड्स में से 276 फंड्स ने पॉजिटिव रिटर्न दिया। यानी इनमें निवेश करने वाले निवेशकों को मुनाफा हुआ। वहीं, सिर्फ तीन फंड्स ऐसे रहे जिन्होंने निवेशकों को नुकसान पहुंचाया। सबसे खास बात यह है कि 10 ऐसे इक्विटी म्यूचुअल फंड्स हैं जिनहीं एसआईपी यानी एक तय रकम हर महीने निवेश करने वालों को 20% से भी ज्यादा का सालाना रिटर्न दिया है। पिछली दिवाली से लेकर अब तक एक साल में कई म्यूचुअल फंड ने निवेशकों को जबर्दस्त रिटर्न दिया है। इस रिपोर्ट में हम आपको बताएंगे ऐसे ही कुछ फंडों के बारे में जो आपको अच्छा मुनाफा दे सकते हैं।

ग्रो मल्टीकैप फंड

इस लिस्ट में सबसे ऊपर ग्रो मल्टीकैप फंड का नाम है। इसने एसआईपी निवेश पर सबसे ज्यादा करीब 26% रिटर्न दिया है। इसका मतलब है कि अगर आपने इस फंड में हर महीने 10,000 रुपये की एसआईपी की होती, तो पिछली दिवाली से अब तक आपके निवेश की कीमत लगभग 1.10 लाख रुपये हो जाती। यानी आपके लगाए हुए पैसों से ज्यादा का मुनाफा हुआ।

इक्विटी म्यूचुअल फंड्स के प्रकार

- **लार्ज कैप फंड्स** : ये फंड्स बड़ी मार्केट कैपिटलाइजेशन वाली कंपनियों में निवेश करते हैं।
- **मिड कैप फंड्स** : ये फंड्स मध्यम आकार की कंपनियों में निवेश करते हैं।
- **स्मॉल कैप फंड्स** : ये फंड्स छोटी कंपनियों में निवेश करते हैं।
- **मल्टीकैप फंड्स** : ये फंड्स विभिन्न मार्केट कैपिटलाइजेशन वाली कंपनियों में निवेश करते हैं।
- **फोकरड फंड्स** : ये फंड्स सीमित संख्या में शेयरों में निवेश करते हैं।
- **सेक्टरल फंड्स** : ये फंड्स विशिष्ट क्षेत्रों में निवेश करते हैं।

इक्विटी म्यूचुअल फंड्स के लाभ

- **विविधीकरण** : इक्विटी म्यूचुअल फंड्स विभिन्न शेयरों में निवेश करते हैं, जिससे जोखिम कम होता है।
- **पेशेवर प्रबंधन** : फंड मैनेजर द्वारा प्रबंधन किया जाता है, जो निवेश के निर्णय लेते हैं।
- **लिक्विडिटी** : इक्विटी म्यूचुअल फंड्स में निवेश आसानी से निकाला जा सकता है।
- **कर लाभ** : इक्विटी म्यूचुअल फंड्स पर कर लाभ उपलब्ध हो सकता है।

निवेश से पहले विचार करने योग्य बातें

- **जोखिम सहनशक्ति** : इक्विटी म्यूचुअल फंड्स में जोखिम होता है, इसलिए निवेश से पहले अपनी जोखिम सहनशक्ति का मूल्यांकन करें।
- **निवेश अवधि** : इक्विटी म्यूचुअल फंड्स में निवेश लंबी अवधि के लिए करना चाहिए।
- **विविधीकरण** : अपने पोर्टफोलियो को विविध बनाने के लिए विभिन्न प्रकार के फंड्स में निवेश करें।

इनवेस्को इंडिया मिडकैप फंड

इनवेस्को इंडिया मिडकैप फंड ने भी निवेशकों को अच्छा रिटर्न दिया है। इसने इसी अवधि में 24.69% का शानदार दिया। मिडकैप फंड्स उन कंपनियों में निवेश करते हैं जिनका मार्केट कैप मीडियम होता है यानी वे बहुत बड़ी भी नहीं होतीं और बहुत छोटी भी नहीं।

हेलिओस लार्ज एंड मिड कैप फंड

हेलिओस लार्ज एंड मिड कैप फंड और आईसीआईआईएफ पू फ्लेक्सीकैप फंड ने भी निवेशकों को निराश नहीं किया। इन्होंने क्रमशः 23.82% और 23.22% का एक्सआईआईआर दिए। फ्लेक्सीकैप फंड्स की खासियत यह होती है कि फंड मैनेजर किसी भी साइज की कंपनी में निवेश करने के लिए स्वतंत्र होते हैं, चाहे वह लार्ज-कैप हो, मिड-कैप हो या स्मॉल-कैप।

मोतीलाल ओसवाल लार्ज एंड मिडकैप फंड

मोतीलाल ओसवाल लार्ज एंड मिडकैप फंड ने 22.33% का एक्सआईआईआर दर्ज किया। इस फंड में अगर किसी ने हर महीने 10,000 रुपये की एसआईपी की होती, तो आज उसके निवेश की कीमत लगभग 1.33 लाख रुपये हो जाती। यह दिखाता है कि एसआईपी के जरिए लंबी अवधि में कैसे अच्छी खासी रकम जमा की जा सकती है।

कोटक फोकरड फंड

कोटक फोकरड फंड ने भी 22.06% का एक्सआईआईआर दर्ज किया। फोकरड फंड्स में फंड मैनेजर कुछ चुनिंदा स्टॉक्स में निवेश करते हैं, जिससे उनका फोकरड बना रहता है। इनके अलावा मीरा एसेट मिडकैप फंड ने 20.55% का एक्सआईआईआर दिया। इसके बाद आईसीआईआईएफ पूरूशियल म्यूचुअल फंड के दो फंड्स ने भी 20% के आंकड़े को पार किया।

डिस्टिलोजर नियमों में बदलाव

एएफएफआई और सेबी ने छोटे निवेशकों की सुरक्षा के लिए डिस्टिलोजर नियमों में बदलाव किया है। निवेशकों को अपने निवेश के लिए अधिक स्पष्ट और विस्तृत जानकारी प्राप्त करने का अधिकार होगा। यह नियम निवेशकों को उनके निवेश के लिए सही और समय पर जानकारी प्राप्त करने में मदद करेगा।

कट-ऑफ टाइम में बदलाव

इस साल सेबी ने ओवरनाइट म्यूचुअल फंड स्कीम्स के लिए कट-ऑफ टाइम में बदलाव किया है। 1 जून 2025 से ऑफलाइन लेनदेन का समय दोपहर 3 बजे तक हो गया है। ऑनलाइन लेनदेन का समय शाम 7 बजे तक है। इन समयों के बाद किए गए लेनदेन अपने कारोबारी दिन प्रोसेस होंगे, जिससे एनएवी (नेट एसेट वैल्यू) बदल सकती है। बदलाव प्लेजिंग (गिरवी रखने) की प्रक्रिया को आसान बनाने के लिए किया गया है।

एनएफओ को लेकर क्या बदलाव

एसेट मैनेजमेंट कंपनियों को न्यू फंड ऑफर (एनएफओ) से जुड़ाए गए पैसों को तय समय में निवेश करना होगा। अगर वे ऐसा नहीं करते, तो निवेशक बिना एग्जिट लोड दिए अपना पैसा निकाल सकते हैं। यह नियम एएमसी को ज़रूरत से ज्यादा पैसा जुटाने से रोकेंगा और सही जगह निवेश सुनिश्चित करेगा। इसके लिए 30 दिन का समय निर्धारित है।

स्ट्रेस टेस्ट के नतीजे बताने होंगे

म्यूचुअल फंड स्कीम्स को स्ट्रेस टेस्ट के नतीजे बताने होंगे, ताकि निवेशकों को स्कीम की वित्तीय स्थिति का सही अंदाजा हो सके। एएमसी कर्मचारियों की सैलरी का कुछ हिस्सा म्यूचुअल फंड स्कीम्स में लगाया जाएगा। कितना पैसा और कितन स्कीम्स में निवेश होगा, यह उनकी भूमिका पर निर्भर करेगा। इससे कर्मचारियों और निवेशकों का हित एक जैसा होगा।

खबर संक्षेप

बरसीन मार्ग पर फिर से जलभराव, परेशानी

फतेहाबाद। मुख्यमंत्री के दो दिवसीय फतेहाबाद दौरे के दौरान जहां पूरा प्रशासन सड़कों पर सक्रिय नजर आया, वहीं उनके प्रस्थान के मात्र एक दिन बाद ही शहर की व्यवस्थाएं फिर ढरें पर लौट आई हैं। फतेहाबाद से बरसीन की ओर जाने वाले मुख्य मार्ग की हालत इसका बड़ा उदाहरण बन गई है। इस मार्ग पर नई निजी कॉलोनियां विकसित हो रही हैं, जहां लोगों ने लाखों रुपए खर्च कर महंगे प्लॉट खरीदे हैं, लेकिन कॉलोनी के बाहर का दृश्य देख यह विश्वास करना मुश्किल है कि यह शहर का मुख्य मार्ग है।

गुरु ही दिखाता है मुक्ति का मार्ग : साध्वी भारती

सिरसा। दिव्य ज्योति जागृति संस्थान की ओर से महाशक्ति दुर्गा मंदिर खैरपुर में तीन दिवसीय सुंदर कांड कथा का आयोजन किया गया, जिसमें आशुतोष महाराज की शिष्या साध्वी पूजा भारती ने बताया कि सुन्दर कांड प्रसंग में गोस्वामी तुलसीदास ने बताया है कि जब हनुमान जी को व अन्य राम भक्तों को मां सीता की खोज करने की सेवा मिली तो सभी अलग-अलग दिशाओं में चले गए। हनुमान जी को सौ योजन का समुद्र पार कर मां सीता की खोज करने की सेवा मिली। जब हनुमान जी समुद्र पार करने लगे, तो रास्ते में बहुत सी बाधाएं आयीं। जिन को हनुमान जी ने बहुत ही विवेकपूर्ण ढंग से पार किया। साध्वी जी ने बताया कि यहां हनुमान जी की यात्रा मां सीता रूपी भक्ति को प्राप्त करने की यात्रा है।

किसानों की मदद के लिए आगे आए सरकार

सिरसा। सिरसा की सांसद कुमारी सैलजा ने कहा कि रोहतक, भिवानी, हिसार और फतेहाबाद जिलों में जलभराव के कारण किसानों की फसलें बर्बाद हो चुकी हैं, परंतु राज्य सरकार अब तक न तो गिरदावरी पूरी कर पाई है और न ही किसानों को उचित मुआवजा देने की दिशा में कोई ठोस कदम उठाए हैं। मुआवजा के नाम पर सरकार किसानों को तारीख पर तारीख दे रही है। कुमारी सैलजा ने शनिवार को जारी बयान में कहा है कि हाल ही में प्रकाशित समाचार के अनुसार चार जिलों में 50 हजार एकड़ से अधिक भूमि में अभी भी 2 से 3 फीट तक पानी भरा हुआ है। खेतों में खड़ी फसलें सड़ चुकी हैं और खेती की बुआई पर संकट खड़ा हो गया है। उन्होंने कहा कि फतेहाबाद जिले के बड़ोपल, धांगड़, धानकला, डिंग, जंडवाला जाटान, भूना और आसपास के गांवों पूरी तरह जलमग्न हैं।

एशियन यूथ गेम्स में हर्षित ने जीता कांस्य पदक

सिरसा। बहरीन में आयोजित तीसरी एशियन यूथ गेम्स-2025 में सिरस के हर्षित ने 73 किलो भारवर्ग में कांस्य पदक जीत कर भारत को जूडो का पहला पदक दिलाकर जिले व प्रदेश की गौरवावित किया है। हर्षित ने जॉर्डन के खिलाड़ी को हराकर भारत के लिए यह पदक हासिल किया और 2026 में होने वाले यूथ ओलंपिक के लिये क्वालीफाई कर लिया है। हर्षित ने अपनी सफलता का श्रेय अपनी मां अर्चना जूडो कोच, सिरसा स्टेडियम के जूडो खिलाड़ियों के प्रोत्साहन व एसो. के योगदान को बताया।

कैबिनेट मंत्री गंगवा के आवास का घेराव करेंगे सेवानिवृत्त कर्मचारी, चार को बैठक

हरिभूमि न्यूज़ ►► फतेहाबाद

हरियाणा सरकार द्वारा सेवानिवृत्त कर्मचारियों के साथ किए जा रहे उपेक्षापूर्ण रवये व नीतियों के विरोध में रियायर्ड कर्मचारियों द्वारा रिटायर्ड कर्मचारी संघ के बैनर तले 26 नवम्बर को हिसार में कैबिनेट मंत्री रणबीर गंगवा के निवास स्थान पर मण्डल कम्बोज करेंगे

प्रदर्शन किया जाएगा। प्रदर्शन में फतेहाबाद जिले से भी भारी संख्या में सेवानिवृत्त कर्मचारी भाग लेंगे। प्रदर्शन की तैयारियों व अन्य मांगों

हरियाणा दिवस के अवसर पर सांस्कृतिक उत्सव का आयोजन 59 वर्षों में हरियाणा ने लिखी विकास की नई गाथा: पनिहार

हरिभूमि न्यूज़ ►► सिरसा

हरियाणा दिवस के अवसर पर शनिवार को सिरसा के पंचायत भवन में सांस्कृतिक उत्सव कार्यक्रम का आयोजन किया गया। कार्यक्रम में हरियाणवी संस्कृति से ओतप्रोत प्रस्तुतियों ने सबका मन मोहा वहीं पारंपरिक खानपान की झलक भी दिखी। कार्यक्रम में नलवा विधानसभा से विधायक रणधीर पनिहार ने बतौर मुख्यातिथि शिरकत की और पारंपरिक खानपान से संबंधित प्रदर्शनी, पेंटिंग व क्ले मॉडलिंग

■ शिक्षा, स्वास्थ्य सहित अन्य क्षेत्रों में तेजी से आगे बढ़ रहा प्रदेश

प्रदर्शनी का अवलोकन किया गया। उ - हों ने विद्यार्थियों द्वारा दिखाई गई प्रतिभा की सराहना की। मुख्यातिथि ने महिला एवं बाल विकास विभाग की टीम द्वारा मोटे अनाज से बनाए गए पारंपरिक व्यंजनों का स्वाद चखते हुए कहा कि यह हमारी पुरानी संस्कृति और आत्मनिर्भर भारत की झलक है। इस अवसर पर पंचकूला में आयोजित राज्यस्तरीय समारोह का लाइव प्रसारण दिखाया गया। विधायक रणधीर पनिहार ने कहा कि हरियाणा ने 59 वर्ष में प्रगति की नई गाथा लिखी है, आज हरियाणा पुदतन को छोड़कर नवसंकल्प के



सिरसा। हरियाणा दिवस पर आयोजित कार्यक्रम को संबोधित करते विधायक रणधीर पनिहार तथा सांस्कृतिक उत्सव कार्यक्रम में प्रस्तुति देती छात्राएं।

साथ नवनिर्माण की दिशा में लगातार आगे बढ़ रहा है। प्रधानमंत्री नरेंद्र मोदी के लक्ष्य विकसित भारत में हरियाणा सबसे आगे विकसित हरियाणा प्रदेश बनने के पथ पर अग्रसर है। उन्होंने कहा कि पिछले ग्यारह वर्षों में हरियाणा ने हर क्षेत्र में उल्लेखनीय प्रगति की है। हमारा संकल्प है कि आने वाले वर्षों में हरियाणा देश के सबसे विकसित राज्यों में शामिल हो। आज हरियाणा शिक्षा, स्वास्थ्य और सड़? ढांचे में देश के अग्रणी राज्यों में से एक है। उन्होंने कहा कि पहले और आज के हरियाणा में जमीन-आसमान का अंतर है। कभी पंजाब की स्थिति हरियाणा से बेहतर मानी जाती थी, लेकिन आज हरियाणा हर क्षेत्र में अग्रणी है।

हर्षोल्लास से मनाया हरियाणा दिवस व पटेल जयंती

सिरसा। डीएचपी पुलिस पब्लिक स्कूल सिरसा में शनिवार को हरियाणा दिवस एवं सरदार वल्लभभाई पटेल जयंती बड़े उत्साह और हर्षोल्लास से मनाई गई। कार्यक्रम की शुरुआत एकता और देशभक्ति के भावों से हुई। स्कूली विद्यार्थियों ने सरदार वल्लभभाई पटेल के जीवन एवं उन द्वारा देश को दिए गए योगदान पर कविताएं प्रस्तुत की गईं। इन प्रस्तुतियों ने सभी के मन में देशभक्ति और एकता की भावना को प्रबल किया। मंच संचालन शिक्षिका उजोति और रजनी ने ठेठ हरियाणवी शैली में किया, जिससे पूरा माहौल हरियाणवी रंग में रंग गया। जीवंत और उत्साहपूर्ण बने इस माहौल में विद्यार्थियों ने हरियाणा दिवस पर अनेक रंगरंगार सांस्कृतिक कार्यक्रमों की प्रस्तुति दी।

हरियाणा दिवस पर एसपी ने दी शुभकामनाएं, नशामुक्ति का आह्वान

फतेहाबाद। हरियाणा दिवस के गौरवमय अवसर पर पुलिस अधीक्षक सिद्धांत जैन ने जिलावासियों को शुभकामनाएं दी हैं। उन्होंने अपने संदेश में कहा कि हरियाणा दिवस हमारे लिए केवल उत्सव का दिन नहीं, बल्कि यह हमारे प्रदेश की गौरवशाली संस्कृति, परंपरा, परिश्रम, वैरता और पारस्परिक सद्भाव का प्रतीक है। हरियाणा की पवित्र धरती सदैव पराक्रम, इमानदारी, कर्मठता और भाईचारे के उज्ज्वल उदाहरण प्रस्तुत करती रही है। एसपी जैन ने कहा कि यह अवसर हमें एकजुट होकर अपने प्रदेश की प्रगति में योगदान देने की प्रेरणा देता है। आज के दिन हम सब यह संकल्प लें कि अपने हरियाणों को नशा-मुक्त, अपराध-मुक्त, सुरक्षित, स्वच्छ, शिक्षित एवं समृद्ध बनाने के लिए निरंतर प्रयासरत रहेंगे। समाज में शांति, सौहार्द और कानून व्यवस्था बनाए रखना हम सभी की सामूहिक जिम्मेदारी है। पुलिस अधीक्षक ने कहा कि जिलावासियों को सतत सहयोग, जागरूकता और सहभागिता ही फतेहाबाद को विकास, सुरक्षा और सामाजिक समरसता के पथ पर अग्रसर रखेगा।

कर्मचारियों ने योगदान को सराहा पब्लिक हेल्थ विभाग में चार्जमैन सुरेश सेवानिवृत्त



फतेहाबाद। विदाई समारोह में सुरेश शर्मा को भावभीनी विदाई देते पब्लिक हेल्थ विभाग के कर्मचारी।

हरिभूमि न्यूज़ ►► फतेहाबाद

पब्लिक हेल्थ विभाग में चार्जमैन के तौर पर अपनी सेवाएं दे रहे सुरेश शर्मा आज सेवानिवृत्त हो गए। उनकी सेवानिवृति के उपलक्ष्य में विभाग प्रांगण में विदाई पार्टी बड़े ही भव्य एवं हर्षोल्लासपूर्ण माहौल में सम्पन्न हुई। इस अवसर पर विभाग के समस्त अधिकारी एवं कर्मचारी उपस्थित रहे।

संगठन की ओर से सुरेश तन, मन और भावभीनी विदाई लगन से दी गई। कार्यक्रम विभाग की में उपस्थित ब्रांच सेवा की प्रधान शमशेर कुंड ने सुरेश

शर्मा के योगदान की सराहना करते हुए कहा कि उन्होंने अपने 37 वर्षों की बेदाग सेवा के दौरान तन, मन और लगन से विभाग तथा जनसेवा को समर्पित किया। उन्होंने संगठन के जिला चेयरमैन

ये रहे मौजूद

इस अवसर पर एक्सईएन बलविन्द्र नेन, एसडीओ भागीरथ, जेई बलविन्द्र, संगठन के जिला सचिव रामकरण प्रजापति, कैशियर नीरज कुमार, सर्व कर्मचारी संघ से प्रधान विनोद कुमार, सचिव लादूराम, इन्द्र धासी सहित विभाग के अनेक कर्मचारी मौजूद रहे। समारोह के अंत में सभी ने सुरेश शर्मा के उज्ज्वल भविष्य एवं उत्तम स्वास्थ्य की शुभकामनाएं दी और स्मृति चिह्न भेंट कर सम्मानित किया।

के पद पर रहते हुए पूरी निष्ठा, समर्पण और जिम्मेदारी के साथ कार्य किया। उनके नेतृत्व में संगठन ने एकता और सहयोग की नई मिसाल कायम की। उन्होंने कहा कि सुरेश शर्मा द्वारा विभाग की दी गई सेवाओं और संगठन के प्रति योगदान को सदैव याद रखा जाएगा।

सरकार से गरीब, मजदूर, किसान और कर्मचारी सहित सभी वर्ग परेशान : कृष्ण

हरिभूमि न्यूज़ ►► सिरसा

बसपा के प्रदेश अध्यक्ष कृष्ण जमालपुर ने कहा कि हरियाणा की बीजेपी सरकार जनता को लूटने में लगी हुई है। उन्होंने कहा कि गरीब, मजदूर, किसान और कर्मचारी सभी वर्ग परेशान हैं, जबकि बेरोजगार युवाओं के पास रोजगार नहीं है। कृष्ण जमालपुर शनिवार को सिरसा में कार्यकर्ताओं की मासिक बैठक को संबोधित कर रहे थे। उन्होंने कहा कि सरकार की नीतियां पूरी तरह विफल हैं और किसानों को प्राकृतिक आपदाओं के साथ-साथ सरकारी लापरवाही का भी सामना करना पड़ रहा है। प्रदेश प्रभारी रामसिंह प्रजापति भी मौजूद रहे।



सिरसा। बैठक के दौरान मौजूद बसपा कार्यकर्ता।

सिरसा शहर की हालत खराब : रामधन चौटाला

जिलाध्यक्ष रामधन चौटाला ने कहा कि सिरसा शहर की हालत बेहद खराब है। उन्होंने कहा कि सरकारी तंत्र और प्रशासन की मिलीभगत से पूरा शहर गह्रौ और टूटी सड़कों में तब्दील हो गया है। अस्वाचार की लपेट में वाटर स्टोम प्रोजेक्ट, जिसके कारण सिरसा शहर में रोजाना लोग दुर्घटना के शिकार हो रहे हैं, गरीब मजदूरों, इलाक़री, महिलाओं और बच्चों को रोजाना परेशानी उठानी पड़ रही है। बैठक में दशूप बरोड़, गुरदीप कंबोज, लालूचाम आसाखड़ा, पुष्पेंद्र शास्त्री, जसवंत सिंह, रामभक्त, नारायण दास आदि मौजूद थे।

राघवेन्द्र दास की अगुवाई में द्वितीय सनातन एकता पदयात्रा निकली, गोमाता व हिंदू राष्ट्र के लगे जयकारे

हरिभूमि न्यूज़ ►► फतेहाबाद

बाबा बागेश्वर धाम के प्रमुख पंडित धीरेंद्र शास्त्री के शिष्य राघवेन्द्र दास के नेतृत्व में द्वितीय सनातन एकता पदयात्रा धूमधाम से निकाली गई।

■ करीब 18 किलोमीटर लंबी इस यात्रा में बच्चों ने भी हिस्सा लिया

यह यात्रा श्री दुर्गा मंदिर से रवाना होकर भीमा बस्ती, जवाहर चौक, थाना रोड, लाल बत्ती

चौक होते हुए भट्ट मंडी पहुंची। कार्यक्रम के मुख्य अतिथि मार्केट कमिटी के वाइस चेयरमैन इंद्र गावड़ी, समाजसेवी राजेश गर्ग,



फतेहाबाद। राघवेन्द्र दास के नेतृत्व में निकाली गई द्वितीय सनातन एकता पदयात्रा।

धीरज मोंगा व भूपेंद्र शर्मा रहे। मंच संचालन राजकुमार मदान ने किया। श्री दुर्गा मंदिर के पुजारी महेंद्र शर्मा ने गौ पूजन व ध्वजा पूजन कराया। करीब 18 किलोमीटर लंबी इस यात्रा में बच्चों, महिलाओं व

सिंह भगत जांडवाला सोत्तर, महंत राजेश गिरी बगमांव व नटवर गिरी जी महाराज खैरातीखेड़ी का सानिध्य प्राप्त हुआ। ब्रह्मलीन शुक्रगिरी, गौलोक्वासी राजेंद्र नाथ महाराज, पूंय राजेंद्र दास देवाचार्य महाराज, उत्तर प्रदेश और स्वामी हित प्रेमानंद महाराज, वृंदावन का आशीर्वाद प्राप्त हुआ। आयोजक मनोज नारंग ने बताया कि यह पदयात्रा सनातन धर्म और एकता के संदेश को जन-जन तक पहुंचाने का संकल्प लेकर निकाली गई है। यात्रा भट्टकलां स्थित शिव श्याम मंदिर में पहुंचकर सम्पन्न हुई, जहां ध्वजा चढ़ाई गई।

धर्म-कर्म प्राचीन श्री श्याम मंदिर में चार दिवसीय कार्तिक महोत्सव

राधाकृष्ण महारास नृत्य की भाव पूर्ण प्रस्तुतियों ने मन मोहा

नृत्य के माध्यम से बाबा की महिमा का गुणगान किया

हरिभूमि न्यूज़ ►►सिरसा

नोहरिया बाजार स्थित प्राचीन श्री श्याम मंदिर में चल रहे चार दिवसीय कार्तिक मेला महोत्सव के तीसरे दिन मंदिर प्रांगण में बाबा के श्रद्धालुओं की गहमा-गहमी रही।



सिरसा। प्राचीन श्याम मंदिर में आयोजित कार्तिक मेला महोत्सव में राधाकृष्ण महारास नृत्य करते कलाकार।

आज दोपहर मध्याह्न आरती के बाद छप्पन भोग प्रसाद अर्पित

किया गया, जो कि एकादशी उत्सव का सर्वोच्च महत्त्वपूर्ण

गया। दोपहर बाद मंदिर प्रांगण में एकादशी का भव्य श्री श्याम कीर्तन किया गया और प्रसाद वितरण हुआ। इस अवसर पर तेजपाल शर्मा, अश्वनी बंसल, राजेश बांसल, विकास कोचरी, नवीन गोयल, रमन सर्राफ, हर्ष महिपाल, राजेश गोयल, अनिल गाबा, दीपक गुप्ता, मनीष सोनी, हेमंत साहुवाला, राजेश सिंगला, राजकुमार सर्राफ, रुपेश सिंगला, सरस्वती देवी, यज्ञवदत वर्मा, जगदीश प्रसाद, बिमला देवी, नंदनी डोलिया, हुंडी परिवार, जयदीप, मनीष जलंधरा आदि मौजूद रहे।

खबर संक्षेप

ओमबीर को मिला केंद्रीय गृहमंत्री दक्षता पदक

सिवानी। खंड के गांव सिवाच के युवा ओमबीर ने गांव का नाम राष्ट्रीय स्तर पर रोशन किया है। गांव के ओमबीर जो छत्तीसगढ़ के



बीजापुर में तैनात है और सीआरपीएफ की 208वीं कोबरा कम्पांडो बटालियन के हवलदार थ्रेडियो ऑपरेंटर ओमबीर को केंद्रीय गृहमंत्री दक्षता पदक से सम्मानित किया गया है। भिवानी के गांव सिवाच के रहने वाले ओमबीर को यह सम्मान नक्सल विरोधी ऑपरेशन ब्लैक फॉरेस्ट में उनकी उत्कृष्ट दक्षता और साहस के लिए मिला है। गांव सिवाच के सरपंच प्रतिनिधि पंकज खटक ने बताया कि गांव के लिए खुशी का क्षण है।

ट्रेन की चपेट में आने से युवक की मौत

आदमपुर। आदमपुर-भट्ट कलां रेलवे स्टेशन के बीच एक लगभग 25 साल के युवक की सिरसा से रेवाड़ी जा रही ट्रेन के चपेट में आने से मौत हो गई। रेलवे पुलिस चौकी इंचार्ज सुभाष चंद्र ने बताया कि युवक की पहचान नहीं हो पाई है तथा युवक के शव को पोस्टमार्टम के लिए फतेहाबाद भेज दिया गया। युवक का सिर धड़ से अलग हो गया। उन्होंने बताया कि इस बारे आदमपुर पुलिस चौकी से संपर्क किया जा सकता है।

कर्मचारियों ने मांगों को लेकर दिया धरना

आदमपुर। पीडब्ल्यूडी मैकेनिकल कर्मचारी यूनियन से जुड़े कर्मचारियों ने आदमपुर उपमंडल अधिकारी कार्यालय पर धरना लगाया तथा जमकर नारेबाजी की। धरने की अध्यक्षता ब्रांच प्रधान विजय बहादुर ने की। उन्होंने कहा कि जब तक मंडल अभियंता उनकी समस्याओं मांगों का समाधान नहीं करेंगे धरना जारी रहेगा। इनका आरोप है कि उप मंडल अभियंता बार-बार मांग पत्र देने के बावजूद अडिखल रवैया बनाते हुए समस्या का समाधान नहीं कर रहे। मौके पर कुंभाराम, प्रदीप ढाका, सतीश कन्हा, भवानी सिंह, अनिल खैरमपुर, महेंद्र सहित कई कर्मचारी मौजूद रहे।



शिकायतें लंबित रहने पर एसपी ने मांगा जवाब

हांसी। पुलिस अधीक्षक अमित यशवर्धन ने शनिवार को पीडब्ल्यूडी रेस्ट हाउस में अपराध समीक्षा गोष्ठी का आयोजन किया। गोष्ठी में पुलिस डीएसपी विनोद शंकर, डीएसपी रविन्द्र सांगवान, डीएसपी नारनौंद देवेन्द्र नैन, डीएसपी साइबर हांसी सिद्धार्थ सहित सभी थाना, चौकी व अपराध यूनिट प्रभारी, आर्थिक अपराध शाखा प्रभारी व प्रवाचक पुलिस अधीक्षक आदि उपस्थित थे। मीटिंग में अपराध समीक्षा करते हुए पुलिस अधीक्षक अमित यशवर्धन ने सभी प्रवेक्षण अधिकारी व थाना तथा चौकी प्रभारियों से विस्तार से चर्चा कर उन्हें आवश्यक दिशा-निर्देश दिए।

रॉयल स्कूल खारा खेड़ी में राष्ट्रीय एकता की ली शपथ



हिसार । पोस्टर बनाओ प्रतिवोगित । मैं हिस्सा लेते विद्यार्थी ।

हिसार। रॉयल इंटरनेशनल रेंजिडेंशियल स्कूल खारा खेड़ी के परिसर में राष्ट्रीय एकता दिवस के अवसर पर विभिन्न गतिविधियों का आयोजन धूमधाम से किया गया। इस अवसर पर विद्यार्थियों ने एकता ढांड (रन फॉर यूनिटी) के साथ समारोह की शुरुआत की, जिसमें सभी विद्यार्थियों ने बद्ध-चढ़कर भाग लिया और राष्ट्रीय एकता के महत्व को समझा। इसके पश्चात कक्षा आठवीं के विद्यार्थियों द्वारा एक विशेष सभा का आयोजन किया गया, जिसमें विद्यार्थियों ने राष्ट्रीय एकता के महत्व पर भाषण दिए और एक प्रेरणादायक नाटक प्रस्तुत किया। इस दौरान विद्यार्थियों ने सरदार वल्लभभाई पटेल के जीवन और उनके योगदान पर प्रकाश डाला और उनके आदर्शों को अपनाने का संकल्प लिया। इसके अलावा, विद्यार्थियों ने राष्ट्रीय एकता की शपथ भी ली इस अवसर पर एक अंतर-सदनीय पोस्टर क्लाओ प्रतियोगिता का भी आयोजन किया गया। जिसमें विद्यालय के चारों स्तरीय बाल, नेहरू, टैगोर और विवेकानंद के विद्यार्थियों ने बद्ध-चढ़कर भाग लिया। स्कूल चैयरमैन डॉ. युद्धवीर सिंह, स्कूल निदेशिका डॉ. ज्योत्सना, स्कूल प्रशासक विद्यामणि, सैनिक स्कूल कमांडेंट कर्नल डीवी नेहरू ने सभी को राष्ट्रीय एकता दिवस की शुभकामनाएं दीं।

हरियाणा कृषि विश्वविद्यालय के इंदिरा गांधी सभागार में आयोजित कार्यक्रम में उमड़े लोग

हरियाणा दिवस पर भव्य सांस्कृतिक कार्यक्रम में ‘मैंं सूं हरियाणे की छोरी’ गीत पर खूब झूमे



हिसार । शानदार उपलब्धियों के लिए सम्मानित करते पूर्व मंत्री डॉ. कमल गुप्ता, अनूप धानक, प्रवीण पोपली व अन्य अतिथिगण । व सांस्कृतिक कार्यक्रम प्रस्तुत करते विद्यार्थी ।



हिसार । शानदार उपलब्धियों के लिए सम्मानित करते पूर्व मंत्री डॉ. कमल गुप्ता, अनूप धानक, प्रवीण पोपली व अन्य अतिथिगण । व सांस्कृतिक कार्यक्रम प्रस्तुत करते विद्यार्थी ।

विभाग की ओर से विभिन्न क्षेत्रों में हरियाणा की उपलब्धियों पर आधारित एक प्रदर्शनी भी लगाई गई। प्रदर्शनी परिसर में ही स्वयं सहायता समूह की महिलाओं तथा महिला एवं बाल विकास विभाग की ओर से विभिन्न उत्पादों की स्टॉलें भी लगाई गईं। पंचकूला में आयोजित राज्य स्तरीय कार्यक्रम का भी लाइव प्रसारण किया गया।

वर्तमान सरकार की प्रदेश में ऐतिहासिक उपलब्धियां : गुप्ता

पूर्व मंत्री डॉ कमल गुप्ता ने अपने संबोधन में कहा कि 1 नवंबर 1966 को हरियाणा राज्य का गठन हुआ था और तभी से यह राज्य अपनी मेहनती जनता, समृद्ध संस्कृति, कृषि और खेलों में उत्कृष्ट योगदान के लिए जाना जाता है। हरियाणा सरकार के अभी तक कार्यकाल में प्रदेश में ऐतिहासिक उपलब्धियां दर्ज की गई हैं।

मेयर प्रवीण पोपली ने युवाओं को किया प्रेरित

मेयर प्रवीण पोपली ने अपने संबोधन में कहा कि हरियाणा की पहचान उसकी सादगी, परिश्रम और लोक संस्कृति में निहित है। उन्होंने युवाओं को प्रेरित करते हुए कहा कि हमें अपनी जड़ों और परंपराओं को सहेजकर आधुनिक विकास की दिशा में आगे बढ़ना चाहिए।

पिछले 11 वर्षों में प्रदेश ने तेजी से तरक्की की : अनूप

पूर्व मंत्री अनूप धानक ने कहा कि हरियाणा दिवस को मनाना हम सभी के लिए गर्व का विषय है। उन्होंने कहा कि पिछले 11 वर्षों से हरियाणा तरक्की की राह पर तेजी से अग्रसर है। उन्होंने कहा कि क्षेत्रफल और आबादी के अनुपात में हमारे राज्य का प्रदर्शन बड़े राज्यों से भी कहीं अधिक शानदार है। आज हम देश के अन्न के भंडार भर रहे हैं। खेलों में भी हमारे राज्य का नाम सबसे अक्ल है।

नए अध्याय की शुरुआत

नए मोक्ष वृद्धाश्रम के लिए चौधरीवास में किया हवन

अतिथि उपस्थित रहे। अति विशिष्ट अतिथि दीपक जैन व जिनेश जैन विशेष रूप से दिल्ली से पहुंचे। इनके साथ ही नरेश जैन, अरुण जैन, शुभचंद जैन, श्रुषि बजाज, बसंत धाम के नजदीक नए मोक्ष वृद्धाश्रम के लिए विधि विधान से हवन करते हुए जनकल्याण की कामना की गई। मौके पर नलवा के विधायक रणधीर पनिहार, पूर्व कैबिनेट मंत्री डॉ. कमल गुप्ता, प्रमुख समाजसेवी राजेंद्र गावड़िया व विजय कौशिक, मेयर प्रवीण पोपली व हरियाणा कर न्यायाधिकरण के न्यायिक सदस्य सचिन गर्ग इस अवसर पर मुख्य

हांसी: आरपीएस पब्लिक स्कूल में हरियाणा दिवस की रही धूम

आरपीएस पब्लिक स्कूल में हरियाणा दिवस के उपलक्ष्य में विशेष प्रार्थना सभा का आयोजन किया गया। विद्यार्थियों ने हरियाणा की संस्कृति, इतिहास और गौरवशाली परंपराओं को समूह नृत्य, समूह गान व नाटक के माध्यम से दर्शाया। छात्रों ने हरियाणा के इतिहास और भूगोल पर आधारित प्रश्नोत्तरी प्रतियोगिता में भाग लिया। कक्षा आठवीं की कोमल व कक्षा सातवीं की प्राची द्वारा खेल उद्योग में हरियाणा का आर्थिक योगदान विषय पर पावर पॉइंट प्रेजेंटेशन के माध्यम से समझाया कि कैसे हरियाणा ने अपने प्रतिभाशाली खिलाड़ियों और बढ़ते ढांचे के माध्यम से भारत की खेल अर्थव्यवस्था को मजबूत बनाने में अहम भूमिका निभाई है।



हांसी । प्रश्नोत्तरी प्रतियोगिता के विजेता विद्यार्थियों को सम्मानित करती स्कूल प्राचार्या एकता व अन्य ।

यह रहे मौजूद

इस अवसर पर विद्यालय की सामाजिक की अध्यापिका ज्योति लोहान व मोगिका ने अपने संबोधन में हरियाणा की संस्कृति और भाईचारे की भावना को अपनाने पर जोर दिया। प्रधानाचार्या एकता ने विद्यार्थियों को ऐसे प्रेरकदायक विषयों पर सीखते रहने के लिए प्रोत्साहित किया। अंत में विद्यालय के संचालक डॉ. संदीप देसवाल ने सभी को हरियाणा दिवस की बधाई देते हुए हरियाणा राज्य के गठन और इसकी प्रगति पर प्रकाश डाला। विद्यालय का प्रांगण जय हरियाणा, जय भारत के नारों से गूंज उठा, जो हरियाणा की प्रगति और एकता के प्रति दृढ़ संकल्प को दर्शाता है।

संत मदन टेरेसा सदन प्रथम और डॉ. कलाम सदन द्वितीय स्थान पर रहा



जिसमें संत मदन टेरेसा सदन प्रथम, डॉ. कलाम सदन द्वितीय स्थान व शहीद भगत सिंह सदन तीसरे स्थान प्राप्त किया। इस अवसर पर विद्यालय की प्रधानाचार्या संतोष यादव ने बच्चों के इस शानदार प्रदर्शन के लिए बधाई दी एवं हरियाणा की गौरवशाली संस्कृति, इतिहास और राज्य के विकास में शिक्षा के महत्व पर प्रकाश डाला। विद्यालय प्रशासन ने इस आयोजन के सफल संचालन के लिए सभी शिक्षकों, विद्यार्थियों के प्रयासों की सराहना की।

जिंदल स्टेनलेस को मिली एक्सीलेंट एनर्जी एफिशिएंट यूनिट्स के रूप में मान्यता

जिंदल स्टेनलेस ने एक बार फिर सस्टेनेबिलिटी और ऊर्जा प्रबंधन के क्षेत्र में अपनी नेतृत्व क्षमता का प्रदर्शन किया। हरियाणा, हिंसा और ओडिशा, जाजपुर में स्थित संयंत्रों को कॉन्फेडरेशन ऑफ इंडियन इंडस्ट्री (सीआईआई) द्वारा आयोजित नेशनल अवॉर्ड्स फॉर एक्सीलेंट्स इन एनर्जी मैनेजमेंट 2025 के 26वें संस्करण में एक्सीलेंट एनर्जी एफिशिएंट यूनिट्स के रूप में सम्मानित किया गया। ये मान्यता डिफाईनेडेशन, इन्वोवेशन और जिम्मेदारीपूर्वक औद्योगिक विकास के प्रति कंपनी की प्रतिबद्धता का प्रमाण हैं। जिंदल स्टेनलेस की हिंसार यूनिट ने वैकल्पिक ऊर्जा स्रोतों के इस्तेमाल, नवीकरणीय ऊर्जा की खरीद और प्रोसेस इन्वोवेशन में अपने अग्रणी प्रयासों के दम पर विशेष पहचान बनाई है। जिसके परिणामस्वरूप वित्त वर्ष 2024-25 में कार्बन उत्सर्जन में 1,87,341 टन कमी आई।



हिसार । अवॉर्ड प्राप्त करती जिंदल स्टेनलेस हिंसार यूनिट की टीम ।

जिंदल स्टेनलेस की सराहना

सीआईआई की ओर से प्रतिवर्ष आयोजित किए जाने वाले नेशनल अवॉर्ड्स फॉर एक्सीलेंट्स इन एनर्जी मैनेजमेंट समारोह में उन कंपनियों को सम्मानित किया जाता है, जिन्होंने ऊर्जा संरक्षण और जलवायु के क्षेत्र में उत्कृष्ट योगदान दिया है। जिंदल स्टेनलेस की हिंसार और जाजपुर इकाइयों को तकनीकी ज्ञान, प्रोसेस इन्वोवेशन और उत्साहजनक ने उत्कृष्टता की कमी लाने के लिए सराहा गया।

कुरीतियों के खिलाफ चलता रहेगा नेहरा खाप अभियान

नेहरा खाप महासम्मेलन, 11 सदस्यीय सलाहकार समिति होगी गठित



हिसार । नेहरा खाप सम्मेलन को संबोधित करते वक्ता ।

सातरोड़ की महत्वपूर्ण भूमिका रही। नेहरा खाप महासम्मेलन में अनेक खापों के प्रतिनिधियों ने हिस्सा लिया। स्टेज संचालन वरिष्ठ पत्रकार अमित नेहरा ने किया। महासम्मेलन की अध्यक्षता एडवोकेट सतबीर नेहरा निंदा ने की। इस अवसर पर नेहरा गौत्र के अनेक प्रतिभाशाली

व्यक्तियों को सम्मानित किया गया। इस अवसर पर संदीप नेहरा सिरसा ने कहा कि नेहरा समाज ने उन्हें ये महत्वपूर्ण जिम्मेदारी फिर से दी है उसके लिए वे पूरे समाज के आभारी हैं। नेहरा खाप में राष्ट्रीय स्तर पर 11 सदस्यीय सलाहकार समिति बनाई जाएगी। भविष्य में सभी महत्वपूर्ण

फैसले इसी समिति से विचार विमर्श करके लिए जाएंगे। संदीप नेहरा ने कहा कि नेहरा गौत्रीय उदीयमान छात्र-छात्राओं व वीर नारियों के उचित मान-सम्मान दिया जाएगा। इसके अलावा समाज में व्याप्त कुरीतियों को भी दूर करने का प्रयास किया जाएगा।

यह रहे उपस्थित

नेहरा खाप महासम्मेलन में कर्नल डीवी नेहरा, थानेदार जगमाल नेहरा, सुरेश नेहरा, सतेद नेहरा, विशाल नेहरा, सुलोचना नेहरा, सुंदर नेहरा, ओमपाल नेहरा, सुबेदार धूपसिंह, कुलवंत नेहरा, बलवान नेहरा, वेदपाल नेहरा, रणबीर नेहरा, राकेश नेहरा, लीछीराम नेहरा, अजय नेहरा, शीशराम नेहरा, भगवान सिंह नेहरा, बस्तीराम नेहरा, चंदू राम नेहरा, महावीर नेहरा, विक्रम नेहरा, वीरेन्द्र नेहरा, कुलवंत नेहरा, महेंद्र नेहरा व लाल सिंह नेहरा आदि गणमान्य व्यक्ति उपस्थित रहे। इसके अलावा अन्य खापों से सर्वजातीय सुंडा खाप से बलवान सुंडा, पंचगामी खाप से रामनिवास खेदड़, झोरड़ खाप से विनोद झोरड़, बेनीवाल खाप से अनूप बेनीवाल, सातबास खाप से बलवान मलिक आदि उपस्थित थे।

नेहरा खाप बड़ी प्रगतिशील सोच वाली खाप : संजना

इस महासम्मेलन की आयोजक संजना सातरोड़ ने कहा कि नेहरा खाप बड़ी प्रगतिशील सोच वाली खाप है जिसमें महिलाओं को आगे बढ़ने के बेहतरीन मौके दिए जाते हैं। उन्होंने कहा कि वे भविष्य में भी नेहरा खाप का इसी तरह सहयोग करती रहेंगी। महासम्मेलन में भूपेद्र नेहरा, वक्ता नेहरा, नरेश नेहरा (उत्तरप्रदेश), कर्नल ओपी नेहरा, बलवीर सिंह नेहरा (राजस्थान), सागरदीप सिंह नेहरा (पंजाब), उदयवीर नेहरा, बलदेवर ओमप्रकाश नेहरा (दिल्ली) आदि अनेक गणमान्य व्यक्तियों ने सम्बोधित किया।

कुछ शब्दों तक सिमटी किशोर-युवाओं की बातचीत



कवर स्टोरी

लोकप्रिय गीतग

एक जमाना था, जब संयुक्त परिवारों में रहने वाले बच्चे किशोरावस्था में ही ऐसे मुहावरे और कहावतें दोहराने लगते थे, जो आज के किशोरों के मुंह से सुनने को मिलें तो निश्चित रूप से आश्चर्य हो- जैसे कि ‘नहले पे दहला’ और ‘सौ सुनार की एक लुहार की।’ ये कहावतें या मुहावरे अभी एक-डेढ़ दशक पहले तक किशोरों के मुंह से सुनना आश्चर्य की बात नहीं होती थी। लेकिन अगर आज की बात करें तो किशोरों के पास अंग्रेजी के कुछ गिने-चुने शब्द ही होते हैं, जिन्हें वे आपसी संवाद के दौरान अकसर दोहराते रहते हैं। मसलन- ‘ओके, रियली, यू नो, वाव और ट्रस्ट मी।’ जैसे बमुश्किल एक दर्जन अंग्रेजी के शब्द हैं, जो विशेषकर आज के शहरी बच्चे अकसर आपस में बातचीत के दौरान दोहराते रहते हैं।

मातृभाषा से बढ़ती दूरी: आज पूरे भारत में सभी क्षेत्रों की मातृभाषाओं पर यह संकट देखने को मिल रहा है। आज चाहे दक्षिण भारत हो या उत्तर, मध्य हो या पश्चिम। शहरी क्षेत्र में कहीं भी बच्चे खासकर किशोर और युवा अपनी मातृभाषा के मुहावरों, कहावतों और लोकोक्तियों के इस्तेमाल में जरा भी सहज नहीं दिखते हैं।

आजकल के किशोर और नौजवान बात-बात में ‘ब्रो’, ‘टैट्स’, ‘लिट’ और ‘रियली यार’ जैसे अंग्रेजी के शब्द तो बार-बार दोहराते हैं, लेकिन उनकी रोजमर्रा की जुबान में खांटी मातृभाषा के शब्द ढूँढ़े नहीं मिलते। वास्तव में हमारी नई पीढ़ी की वोकेबलरी किसी भाषायी विकास की नहीं बल्कि दिनों-दिन बढ़ रही सांस्कृतिक दूरी की कहानी कहती है और यह दूरी उस समय से बढ़नी शुरू हुई है, जब हम सदियों की अपनी गुलाम मानसिकता के मनोवैज्ञानिक दबाव में अपनी मातृभाषा को अंग्रेजी के सामने दरिद्र मान लेते हैं और इसी भावना के चलते अपनी रोजमर्रा की बातचीत में टूटे-फूटे अंग्रेजी के शब्द बार-बार दोहराकर अपने

को मॉडर्न दिखाने की कोशिश करते हैं।

मोबाइल की लत का असर: आजकल घरों में मां-बाप के साथ बोली जाने वाली मातृभाषा को किशोर और युवा आपस में बोलना ओल्ड फैशन समझते हैं। इसलिए वे हर जगह अंग्रेजी के कुछ शब्दों से काम चलाते रहते हैं। सोशल मीडिया ने विशेषकर मोबाइल की लत लगने के बाद इस आदत को और पक्का बना दिया है। वास्तव में सोशल मीडिया का कुछ वैश्विक प्रभाव नई पीढ़ी पर इस कदर पड़ा है कि अंग्रेजी के शब्द अपनी रोजमर्रा की बातचीत में बोलना रूझान लगने लगा है। जबकि हम सब जानते हैं कि ये बहुतायत में इस्तेमाल हो रहे अंग्रेजी के टूटे-फूटे शब्द अपनी अभिव्यक्ति में किसी तरह की भावना नहीं जगाते बल्कि बस स्टाइल बनकर रह गए हैं।

भावनात्मक गहराई से बढ़ी दूरी: अभी एक-डेढ़ दशक पहले तक बातचीत में इस्तेमाल होने

वाली कोई एक कहावत या कोई एक देसी मुहावा हमारे दुखी और परेशान मन की सारी कहानी कह देता था। लेकिन आज बस ‘मूड ऑफ’ कह देने भर से काम चल जाता है। वास्तव में यह चेतावनी है कि अगर हम जल्दी चेते नहीं, तो हमारी मजबूत अभिव्यक्ति के देसी शब्द खो जाएंगे, तब हमें कहना ही नहीं, किसी के कहे हुए को समझना भी आसान नहीं होगा। आज सिर्फ

कॉलेज, सोशल मीडिया में ही नहीं, दफ्तरों में भी लोगों के बीच अकसर अंगुलियों में गिने जाने वाले कुछ शब्दों से पूरी बातचीत कर लेने की कोशिश देखी जाती है। सबसे बड़ी बात तो यह है कि चाहे सोशल मीडिया हो, चाहे लोगों के बीच निजी संवाद हो या सार्वजनिक बतकही ही क्यों न हो? बस थोड़े से ही शब्द हमारे इर्द-गिर्द घूमते रहते हैं। आजकल बातचीत में जरा भी ठहराव या भावनाओं की गहराई देखने को नहीं मिलती। ‘टू द प्वाइंट’



जल्दी लिखो, जल्दी भेजो, जल्दी भूलो, यही सब देखने को मिल रहा है। अब लोग ‘थैंक यू’ भी पूरा नहीं लिखते बल्कि ‘टीएचएक्स’ लिखकर काम चलाना चाहते हैं। ‘क्या हाल है’ की जगह अब नई पीढ़ी सिर्फ ‘एसयूपी’ लिखकर अपने को कूल समझती है। वास्तव में नई पीढ़ी अब इस कदर शॉर्टकट की भाषा बोल रही है कि वह अपनी आधी से ज्यादा अभिव्यक्तियों को इमोजियों के हवाले कर देती है और उनके विचार तो बस स्टेटस अपडेट तक सीमित होकर रह गए हैं। यही वजह है कि आज युवा पीढ़ी में भाषा का अभ्यास और शब्दों की संवेदना दोनों का ही घोर अभाव दिखता है।

हमारे युवाओं और किशोरों की यह नई शब्दावली, परिवार और लोक-संस्कृति के छीजने का भी परिणाम है। इसलिए हमें बहुत जल्दी सचेत हो जाना चाहिए और यह दोहरा लेना चाहिए कि भाषा का पतन शब्दों का पतन नहीं, विचारों का पतन होता है। इसलिए जितना जल्दी हो, हमें अपनी संस्कृति और सभ्यता को अगर जीवंत बनाए रखना है, तो अपनी मातृभाषा को समृद्ध बनाना होगा, सिर्फ पढ़ने के मामले में ही नहीं बल्कि रोजमर्रा के संवाद में भी। *

अपनी बात और भावनाएं दूसरों तक पहुंचाने के लिए शब्दों की जरूरत पड़ती है। लेकिन शब्दों से भी गहन अभिव्यक्ति मौन की होती है। मौन से हमें अंतस की भी सहज अनुभूति हो जाती है।

आत्मानुभूति का द्वार मौन

श्रेयष्कर रहा।

आत्मसंयम का परिचायक: मौन, अभिव्यक्ति का श्रेष्ठतम माध्यम है। बशर्तें कोई समझने वाला हो। सामाजिक जीवन में संवादरहित अभिव्यक्ति एक गहरा प्रभाव छोड़ती है। चुप रहना भी एक विजय है। अपने शब्दों को विराम देना एक आत्मसंयम है। इस आत्मसंयम को आत्मसात करना हमारी जीत है। बाहरी मौन का संयम रखते हुए, आंतरिक मौन साधना को पाना जीवन दर्शन है। बाहरी मौन जीवन का आनंद है, आंतरिक मौन आत्मा का आनंद है। शब्दों का मौन लौकिक रंग है, आंतरिक मौन, आलौकिक रंग है। आंतरिक

मौन यानी सब इच्छाओं की समाप्ति। जो अत्यंत दुष्कर है, लेकिन दुरुह नहीं। आंतरिक मौन जीवन को पूर्ण कर देता है। उतना ही पूर्ण जितना ईश्वर। तृष्णाओं की समाप्ति ही ईश्वर से मिलने का द्वार खोलती है। स्वयं से साक्षात्कार ही ईश्वर से मिलना है, वो तब ही संभव है, जब हम बाहरी व्यक्ति और वस्तुओं को विराम दें, और आंतरिक मौन को धारण करें।

मिलता है आलौकिक आनंद: हर इंसान के अंदर आध्यात्मिक अनुभूति होती है। जैसे पानी में कंकड़ फेंकते हैं तो लहर उठती है, वैसे ही हर आत्मा में अध्यात्म की चेतना होती है, क्योंकि

चेतन का स्वभाव ही आत्मतत्त्व की खोज है। जिसका क्षणिक आभास हम जब-तब करते रहते हैं, लेकिन जब यह आत्मतत्त्व चिरस्थायी हो जाता है, तो असल आनंद प्राप्त होता है। बाहरी क्रियाएं विचलित करती हैं। आंतरिक मौन, लोक में रहकर आलौकिक सुख प्रदान करता है। स्वयं से स्वयं को ढूँढ़ना ही आंतरिक मौन है। वही ईश्वर से साक्षात्कार है। आत्मा में ही परमात्मा का वास होता है। आंतरिक मौन सृष्टि का अनहद नाद है, जिसे सिर्फ महसूस किया जा सकता है।

संसार में रहकर संसार से विरक्ति सबसे कठिन कार्य है। आसक्तियां ही सांसारिक कार्यों को फलीभूत करवाती हैं। जीवन का द्वैत ही यही है कि यदि अध्यात्म को अपनाते हैं तो कर्तव्यों से विमुख हो जाते हैं और कर्तव्यों का निर्वाह, बिना आसक्तियों के होता ही नहीं। इसी झंझावात में जीवन-यापन हो जाता है।

वास्तविकता यही है कि हम दो दुनिया में जीते हैं। बाहरी दुनिया जो कर्मशील दुनिया है, जहां हम अपना किरदार निभाने के लिए बाध्य हैं। वो हमें थोड़ी आसक्ति भी देती है। आसक्त होना लाजिमी

भी है, क्योंकि वही हमें कर्मशील बनाता है। दूसरी दुनिया है आत्मा का आनंद, जिसे हम स्वयं के भीतर अनुभव कर सकते हैं। ये हमारी अपनी खोज है, अपनी पूंजी है। इसे हम ही प्राप्त कर सकते हैं और इसे कोई हमसे छीन भी नहीं सकता। बाहरी क्रियाकलापों


का विराम ही आंतरिक मौन है। बाहर कितना ही शोर हो यदि आंतरिक शांति है तो आप हर जगह विजयी होंगे। कहने का सार यही है कि अपने जीवन की सांसारिक यात्रा के विभिन्न पड़ावों को पूरा करते हुए भी अंतिम ध्येय अंतस का मौन ही होना चाहिए। *

पुस्तक रचा / विज्ञान भूषण

देश की स्वर्णाभा नरेंद्र मोदी

आजादी के बाद देश के विकास और इसे सशक्त बनाने में भारत के सभी प्रधानमंत्रियों की भूमिका रही है। इसी क्रम में वर्तमान प्रधानमंत्री नरेंद्र मोदी ने अब तक के अपने कार्यकाल में कई महत्वपूर्ण और अभूतपूर्व कार्य किए हैं और इस दिशा में निरंतर प्रयासरत भी हैं। फिर वो चाहे विश्व में भारतवर्ष की प्रतिष्ठा बढ़ाने की बात हो, कश्मिर से थारा 370 हटाने का ऐतिहासिक कदम हो, कोरोना काल का मजबूती से सामना करना रहा हो, महिलाओं और गरीबों के सशक्तिकरण के लिए किए गए प्रयास हों या आतंकी गतिविधियों का मुंहतोड़ जवाब देना हो। इस पुस्तक में उनके ऐसे तमाम प्रयासों की विस्तार से चर्चा की गई है। इसमें लेखक ने नरेंद्र मोदी के व्यक्तित्व के कई पहलुओं को भी उजागर किया है। *

पुस्तक: भारतवर्ष की स्वर्णाभा नरेंद्र मोदी, **लेखक:** प्रोफेसर (डॉक्टर) रमेश चंद्र तोमर, **मूल्य:** 600 रुपये, **प्रकाशक:** प्रभात प्रकाशन, आसफ अली रोड, नई दिल्ली



टोहे / घमंडीलाल अग्रवाल

सूनी-सी दहलीज

सूना घर का आंगना, सूनी-सी दहलीज। भूख, गरीबी वो चुकी, घर गरीब के बीज।। जैसे को तैसा मिले, ओ ल्गलावर परत। वह भी फिर आरवस्त-सा, ठन भी फिर आरवस्त।। बदल रही है जिंदगी, बदल रहा है दौर। निरादरन नई चुनौतियां, हर पल करिए गौर।। पांव कुल्लाई गार ली, गट संभलना भूल। गड्डा आया सागने, काहे गिरे फिजूल।। गीता, रामायण पढ़ी, बांधे देव, कुरान। ठो न सका इंसान तो, एक अद्रद इंसान।। भरी भीड़ में ठम टुप, बहुत अक्रेले आज। अपनेपन का बांधते, किसके सिर पर ताज। यदि कुपाय को धन दिया, धन लेगा बेकार। ज्यादा खाकर वस्तुएं, जैसे तब बीमार।। वाटर एटीएम ले, सूखे सारे कूप। परिवर्तन का मोहरा, खड़ा बदलकर रूप।। फिसला करती लथ से, पाई कोई चीज। छोटे हैं संसार में, ऐसे कुछ नाबीज।। भले विवेकानंद हों, अथवा गौतम बुद्ध। कर्तव्यों से ही लड़े, अधिकारों के युद्ध।।

छोटी कहानी

सविता गोयल

यह क्या भैया! ना आपने सारे नाते-रिश्तेदारों को न्यौता दिया और ना ही भोज का आयोजन सही तरीके से किया। समाज में क्या इज्जत रह जाएगी हमारी! अरे पैसे कम पड़ रहे थे तो एक बार बोल दिया होता हमसे। मैं ही कुछ इंतजाम कर देता। पापा की तेरहवीं पर मेरे ससुरजी भी आने वाले हैं। वो क्या सोचेंगे, उनके दामाद ने अपने पिता की तेरहवीं भी ढंग से नहीं की। आप सबको तो पता ही है, वो कितने बड़े आदमी हैं। मेरी क्या इज्जत रह जाएगी उनके सामने?’ कमल का छोटा भाई विमल अपनी ही रौब में बोलता जा रहा था।

मनोहरजी को गुजरे आज ग्यारह दिन हो गए थे। पिछले दो साल से वह बहुत पीड़ा में थे। कैसर की बीमारी में एक-एक दिन सालों की तरह गुजर रहे थे। उनका बड़ा बेटा कमल और बहू मीना ने अपने पिता की सेवा और इलाज में अपनी तरफ से कोई कसर नहीं छोड़ी। किराने की दुकान में कोई ज्यादा कमाई नहीं थी, लेकिन जितना बन पड़ा, उसमें उन्होंने कभी अपना हाथ पीछे नहीं खींचा।

कमल अपने माता-पिता के साथ ही रहता था। छोटा बेटा विमल जब से पढ़-लिखकर इंजीनियर बनकर शहर में बसा, कभी मलट कर वह घर नहीं आया। नौकरी अच्छी थी तो बड़े घर की लड़की का रिश्ता भी आ गया था। अब तो विमल के और भी पंख लग गए थे।

तृप्ति

जहां आर्थिक रूप से कमजोर बड़े बेटे कमल ने कैसर से पीड़ित पिता के इलाज में कोई कसर नहीं छोड़ी, वहीं छोटे बेटे विमल ने अपनी जिम्मेदारी से मुंह मोड़े रखा। पिता के देहांत के बाद उनकी तेरहवीं में विमल ने जैसा दिखावा चाहा, वह अपमानजनक था। एक मर्मस्पर्शी कथा।

पिता की बीमारी का पता होने के बाद भी कभी उसने उनके इलाज और देखभाल में बड़े भाई का हाथ नहीं बंटया। एक बार कांता देवी ने विमल से कहा भी, ‘बेटा, कमल का हाथ थोड़ा तंग रहता है, ऊपर से तेरे पिताजी की बीमारी पर बहुत पैसा खर्च हो रहा है। तुम थोड़ी मदद कर दोगे तो उसे थोड़ी राहत मिलेगी।’ इस पर विमल का जवाब था, ‘मां, आपको क्या पता, मेरी कमाई से ज्यादा तो मेरा खर्च है। आप लोग तो यहां पुरतैनी मकान में रहते हैं, लेकिन मुझे तो हर महीने फ्लैट का किराया भी देना पड़ता है। आगे मेरा परिवार भी बढ़ रहा है तो खर्च भी बढ़ रहे हैं फिर इस बीमारी का क्या पता ठीक हो ना हो! बेकार में लुटने-पिटने से क्या फायदा?’



बेटे के मुंह से ऐसा सुनकर कांताजी ने कभी दोबारा उसे किसी प्रकार की मदद के लिए नहीं कहा। मनोहरजी बच तो नहीं पाए, लेकिन अपने बड़े बेटे-बहू के सेवाभाव को देखकर उनके हृदय में हमेशा उनके लिए आशीर्वाद के भाव रहते। कांता देवी पति की मृत्यु से आहत थी, ऊपर से आज मनोहरजी की तेरहवीं पर आए विमल के मुंह से ये सब सुनकर उन्हें बहुत बुरा लग रहा था। अपने बड़े बेटे को असमंजस में देख उन्होंने समझाया, ‘कमल, तुझे किसी की बातों में आकर अपनी हैसियत से बाहर कुछ करने की जरूरत नहीं है। तूने अपने पिता के जीते जी उनकी जो जी-जान से सेवा की है, वो उसी से तुप्त हो गए हैं। ये ऊपरी दिखावा और कर्मकांड उनके लिए अब कोई मायने नहीं

रखता। तू जितना कर रहा है, वह बहुत है। तेरे पिताजी की आत्मा तो तेरी सेवा से ही तुप्त हो पाई है बेटा। बस पांच ब्राह्मणों को भोजन करा दे और अपने पिता का तर्पण कर दे।’ फिर कांता देवी अपने छोटे बेटे विमल के मुखातिब होते हुए बोलीं, ‘आज तुझे यहां सारे कामों में जो कमी नजर आ रही है, वह उस समय क्यों नजर नहीं आई, जब तेरे पिताजी बीमारी से तड़प रहे थे और तेरा यह भाई तंगी से जूझते हुए भी रोज उन्हें लेकर अस्पताल के चक्कर लगा रहा था। उसे अपने दिन का चैन और रातों की नींद की भी परवाह नहीं थी। उस समय तो तेरे मुंह से एक बार भी नहीं निकला कि भैया, पिताजी के इलाज में मैं कुछ मदद कर दूं। उस वक्त तुझे यहां अपने पास रख, पता नहीं कब तुझे इनकी जरूरत पड़ जाए। मां हूं, इसलिए कभी अपने दिल और जुबान से तेरा बुरा नहीं सोचूंगी, लेकिन बेटा जब तेरे बच्चे अपनी जिम्मेदारियों से मुंह मोड़ेंगे तब तुझे अपने मां-बाप का दर्द समझ में आएगा।’

यह सुनकर विमल का सिर झुक गया। उसे अपनी मां और भाई से नजरें मिलाने की हिम्मत भी नहीं हो रही थी। कमल ने अपने सामर्थ्य अनुसार अपने पिता का तर्पण और भोज कराया।

कांता देवी के चेहरे पर आज संतुष्टि के भाव थे। उन्होंने विश्वास था कि उनके पति तुप्त होकर इस दुनिया से विदा हुए हैं। *



आधुनिक जीवनशैली की आपा-धापी और आर्थिक संसाधन जुटाने की जटिलता में अधिकांश युवा, अपने पैरेंट्स से दूर रहने को मजबूर रहते हैं, उनकी केयर नहीं कर पाते हैं। उनको भी इस बात का मलाल होता है। ऐसे में समझदारी इसी में है कि एक संतुलन बनाते हुए अपने बुजुर्ग पैरेंट्स की देखभाल की जाए।

जीवन की सांझ में पैरेंट्स महसूस ना करें अकेलापन

दायित्व / डॉ. मोनिका शर्मा

हाल ही में दिल्ली के एक युवक की इमोशनल पोस्ट सोशल मीडिया पर काफी वायरल हुई। इस पोस्ट में लिखा गया था कि वह देर रात 3:30 बजे अस्पताल के बाहर अपनी कार में बैठा है और लगभग 36 घंटे से सोया नहीं है। उसके पिता को दिल का दौरा पड़ा है। वह हालात को संभालने की कोशिश कर रहा है। उसे यह भी अफसोस है कि वह नौकरी के कारण परिवार से दूर हो गया है। अपने माता-पिता के साथ समय नहीं बिता पाया। माता-पिता को वक्त नहीं दे पाया। एक बेटा होने में असफल रहा। युवक ने पिता को हार्ट अटैक आने के बाद दुखी मन से बाद खुद को ‘नाकाम बेटा’ बताया। असल में बीमारी से जूझते पिता को देखने की नहीं मिलती।

भावुक बातों वाली यह पोस्ट कितने ही युवाओं के लिए थोड़ा ठहरकर सोचने की बात लिए हैं। ये शब्द अपनों के साथ वक्त बिताने की अहमियत समझाते हैं। समय रहते अपने माता-पिता को समय देने की एक मानवीय चेतावनी सी लिए हैं। **बढ़ने लगती हैं कई चिंताएं:** बच्चों की जिंदगी संवराने के लिए अपना जीवन जीना भूल जाने वाले पैरेंट्स थके शरीर और टूटते मन के इस दौर में उनका इंतजार करते रहते हैं। अकेलेपन के घेरे में आ जाते हैं। जाने कब क्या हो जाए का तनाव और सेफ्टी से जुड़ी चिंताएं उन्हें हर पल परेशान करती हैं। सेहत से जुड़ी परेशानी में बिचकूल ही टूट जाते हैं। उलझाती मन:स्थिति वाली ऐसी बातों के चलते हालिया वर्षों में बुजुर्गों में सुसाइड का आंकड़ा भी बढ़ा है। मैसाचुसेट्स इंस्टीट्यूट आफ टेक्नोलॉजी के वैज्ञानिकों के मुताबिक वृद्धावस्था में अकेलापन, बुजुर्गों की समग्र से पहले जान जाने का अहम कारण है। एक निश्चित उम्र के बाद इमोशनल और

फिजिकल रूप से अकेलेपन को झेलना इंसान के लिए तकलीफदेह होता है। उम्रदराज लोगों के मामले में तो यह बहुत बड़ी समस्या बन गई है। **अपराधबोध तले दबता मन:** यह सच है कि आज के समय में करियर बनाने और जरूरतें जुटाने में लगे युवाओं की मुश्किलें भी कम नहीं हैं। आज के कट थ्रॉट कॉम्पिटिशन में डटे रहना कुछ भी सोचने का समय नहीं देता। अपनों को भी याद करने का वक्त नहीं मिलता। इन हालातों में मन अपराधबोध का भी शिकार बनता है। नेशनल अलायंस फॉर केयर गिविंग और एएआरपी की रिपोर्ट के मुताबिक 47 प्रतिशत लोग अपने माता-पिता की चिंता में भावनात्मक रूप से टूटने लगते हैं। बड़ों के अकेले पड़ जाने की पीड़ा को बच्चों का मन भी समझता है। लेकिन काम-काजी मजबूरियों के कारण पैरेंट्स से

दूर रहने वाले लोग भी जानते हैं कि उनके माता-पिता को उनकी देखभाल की जरूरत है। ऐसे में ठहराव की राह खुद ही चुननी होगी। आपा-धापी में अपने अहसासों को बचाने के लिए युवाओं को एक संतुलन तो साधना होगा। **देर ना हो जाए:** अपने बुजुर्ग पैरेंट्स से जुड़े



रहने के मोर्चे पर समय की टिक-टिक को सुनना भी जरूरी है। वक्त निकल जाने के बाद कुछ नहीं किया जा सकता। जिंदगी भर के लिए एक कसक मन में रह जाती है। देखा जाए तो यह एक रिश्ते को निभाने की बात भर नहीं। उम्रदराज माता-पिता की देखभाल एक मानवीय जिम्मेदारी भी है। सो दूर बैठे केवल महंगे मोल वाली चीजें भेजकर मन को तसल्ली देने के रास्ते ना निकालें। ना भूलें, जीवन की सांझ में अपने बच्चों के इमोशनल सपोर्ट की बुजुर्ग अभिभावकों को सबसे ज्यादा जरूरत होती है। इसलिए जितना अधिक संभव हो, उनके साथ वक्त गुजारें, उनका ध्यान रखें। *



इंडियन पैसिफिक एक्सप्रेस

जैसा कि नाम से ही जाहिर है, यह ट्रेन आपको दुनिया की सबसे यादगार ट्रेन यात्रा के रूप में दो महासागरों को पार करवाती है। सिडनी से पर्थ तक का 4352 किमी. लंबा यह रेल मार्ग आपको अनूठे लोक की यात्रा का अनुभव देता है। विशाल ऑस्ट्रेलिया महाद्वीप को पार करते हुए आप यहां के दिलकश नजारे देखेंगे तो मानो हिप्नोटाइज हो जाएंगे। कई जगह तो आपको वन्य जीवन की झांकी भी देखने को मिलेगी। इस ट्रेन में यात्रियों के लिए कई क्लास के कोच हैं, जैसे गोल्ड सर्विस के तहत स्लीपर केबिन। आर रेड सर्विस के तहत डे नाइट्स सीट। स्लीपर केबिन में आप तमाम सुविधाओं से सुसज्जित सिंगल या ट्विन स्लीपर केबिन ले सकते हैं और स्वादिष्ट ऑस्ट्रेलियन भोजन का लुत्फ उठा सकते हैं। जबकि आर रेड सर्विस के तहत डेनाइट्स सीट दी जाएगी, जिस पर सोने की सुविधा भले ही न हो पर आपको आरामदायक तरीके से बैठने की सुविधा जरूर मिलती है। यहां पर्याप्त लेगस्पेस है, कोहनी टिकाने के लिए आरामदायक हथ्यें हैं, वीडियो देखने की सुविधा है। इन डिब्बों में भी स्नेक्स, कॉफी, लंच, डिनर सब कुछ उपलब्ध कराया जाता है। **k**

रोचक
शिल्पर चंद जैन

रेल यात्राएं तो आपने भी जरूर की होंगी। लेकिन देश-दुनिया में कुछ रेलगाड़ियां ऐसी हैं, जो हजारों किलोमीटर की यात्रा करती हैं। दुनिया की सबसे लंबी दूरियां तय करने वाली इन रेलगाड़ियों से यात्रा का अनुभव बेहद अनोखा और मजेदार होता है। इनमें से कुछ लंबी रेल यात्राओं पर एक नजर।

सबसे लंबी दूरी तय करने वाली अनोखी-शानदार रेल गाड़ियां

ट्रांस-साइबेरियन एक्सप्रेस

दुनिया की सबसे लंबी दूरी तय करने वाली यात्री ट्रेन है, ट्रांस साइबेरियन एक्सप्रेस। मास्को से व्लाडीवोस्टोक तक फैली 9288 किमी. की पटरियों पर सरपट दौड़ती यह ट्रेन आपको वाकई एक यादगार यात्रा का अनुभव देती है। 77 किमी. प्रतिघंटे की रफ्तार से दौड़ने वाली इस ट्रेन में बिताए करीब 146 घंटे (करीब 6 दिन) आप शायद ही अपनी जिंदगी में कभी भुला पाएं, क्योंकि इन 6 दिनों में आप कभी पहाड़ों के बीच से गुजरेंगे, तो कभी हरी घास से भरे मैदानों से, कभी यह ट्रेन आपको रेगिस्तान के दृश्य दिखाएगी, तो कभी हरे भरे बियाबान जंगल के बीच से ले जाएगी। **k**



झिंगू हाइ स्पीड रेल

आज की तारीख में अगर लंबी दूरी तय करने वाली सबसे तीव्र गति वाली यात्री रेलगाड़ी का जिक्र होता है, तो उनमें झिंगू हाइ स्पीड रेल सबसे ऊपर है। यह ट्रेन बीजिंग से शंघाई की 1303 किमी. की यात्रा मात्र 5 घंटे में तय कर लेती है। इसकी गति 300 किमी. प्रतिघंटे तक हो सकती है। **k**



द ब्लू ट्रेन

दक्षिण अफ्रीका की महशूर ब्लू ट्रेन प्रीटोरिया से केपटाउन के बीच 1600 किमी. की यात्रा तय करती है। सच कहें, तो यह ट्रेन पटरी पर दौड़ने वाले किसी होटल की मानिंद है। इसमें कई सुट्स भी हैं, जहां होटल जैसी सुविधाएं मौजूद हैं। यात्रा बहुत लंबी नहीं है। करीब 27 घंटे की इस यात्रा के दौरान अफ्रीका के तस्वीर सरीखे कुदरती दृश्य आपका मन मोह लेंगे। इस ट्रेन की गति कोई खास नहीं, मात्र 57 किमी. प्रति घंटे है, क्योंकि इसे होटल रूम सरीखे डिब्बों की जरा नजाकत से ही चलाना पड़ता है और यात्रियों की सुख-सुविधा का खयाल भी रखना पड़ता है। **k**

चाइना यूरोप ब्लॉक ट्रेन

द चाइना यूरोप ब्लॉक ट्रेन, दुनिया की सबसे लंबी दूरी तय करने वाली ट्रेन है। यह यीबू से मैड्रिड तक की 9977 किमी. की यात्रा करीब 21 दिनों में तय करती है। लेकिन यह कोई यात्री ट्रेन नहीं बल्कि मालगाड़ी है। **k**

भारत की सबसे लंबी रेल यात्रा

भारत की सबसे लंबी रेल यात्रा विवेक एक्सप्रेस तय करती है। यह 9 राज्यों से होकर गुजरती है। यह असम के डिब्रूगढ़ से तमिलनाडु के प्रसिद्ध स्थल कन्याकुमारी तक चलती है। यह रेलमार्ग लगभग 4,273 किलोमीटर लंबा है। इस सफर को तय करने में लगभग 80 घंटे लगते हैं। इस ट्रेन का नाम स्वामी विवेकानंद के नाम पर रखा गया है। अपने इस सफर में यह ट्रेन लगभग 55 स्टेशनों पर रुकती है। **k**



द कनाडियन ट्रेन

टोरंटो से वैंकूवर की यात्रा करवाने वाली यह ट्रेन जर्नी आपको 83 घंटे तक सैर कराती है। इस दौरान यह ट्रेन आपको कनाडा के विभिन्न मनोहर दृश्यों से भरी 4466 किमी. दूरी का अवलोकन करवाती है। ट्रेन की गति पहाड़ों की चढ़ाई में कभी मंद पड़ जाती है, तो हरे-भरे चित्ताकर्षक जंगलों से गुजरने के दौरान तेज भी हो जाती है। इस ट्रेन में कांच से बनी बड़ी-बड़ी खिड़कियों से तरह-तरह के दृश्यों को देखना वाकई रिलैक्सिंग और पीसफुल एक्सपीरियंस देता है। **k**



शर्ट-जैकेट्स, शर्ट और जैकेट का कॉम्बो होता है। इन दोनों की खूबियां मिलकर शर्ट-जैकेट्स बनाती हैं। इस सीजन में इनका ट्रेंड यंगस्टर्स में काफी बढ़ रहा है।

इन हल्की सर्दियों में युवाओं को भा रहीं शर्ट-जैकेट्स

फैशन ट्रेंड
प्रतिभा अरोड़ा

शर्ट-जैकेट्स या जिसे फैशन की भाषा में शैकेट्स भी कहा जाता है, इस साल की हल्की सर्दियों में युवाओं की पहली पसंद बनी हुई हैं। ना सिर्फ स्टाइल के कारण बल्कि इनके आरामदायक, वर्सटिलिटी और मॉडर्न लुक की वजह से भी ऐसा हुआ है। क्या होती है शर्ट जैकेट: शर्ट-जैकेट्स, दिखती तो शर्ट जैसी हैं, लेकिन इनका फेब्रिक मोटा होता है और ये हल्की सर्दियों में गर्माहट देकर जैकेट का भी काम करती हैं। इसलिए इन्हें शर्ट-जैकेट्स कहा जाता है। इन्हें पहनने के लिए जरूरी नहीं है कि मौसम बहुत ठंडा ही हो। अगर हल्की हवा चल रही हो तो भी इन्हें आराम से पहना जा सकता है।



इनकी खासियतें: शर्ट-जैकेट्स ट्विंल, डेनिम, वूलेन फ्लैनेल, कॉटन ब्लेंड या कॉर्डराय से बनती हैं। इनकी डिजाइन बेहद आकर्षक होती है, जिनमें आगे बटन, दो या चार पॉकेट और किसी में खड़ी तो कई में गिरी कॉलर होती हैं यानी दिखने में ये बिल्कुल शर्ट जैसी लगती हैं, लेकिन शर्ट के मुकाबले थोड़ी मोटी होती हैं। हालांकि इनका वजन कड़ाके की सर्दियों में पहनी जाने वाली जैकेट्स के मुकाबले काफी कम होता है। फिर भी ये शर्ट के मुकाबले वजनदार होती हैं। ट्रांजिशन वेदर यानी जब न तो ज्यादा सर्दी होती है और न ज्यादा गर्मी, कहने का मतलब पूरी तरह से बारिश के बाद की गर्माहट का मौसम गया नहीं होता और पूरी तरह से सर्दियां आई नहीं होतीं, इस दौरान इन्हें पहनना सबसे सही लगता है। क्योंकि ऐसे मौसम में जब हल्की ठंड पड़ रही हो, ये बिल्कुल परफेक्ट च्वाइस होती हैं। इन्हें अंदर टी-शर्ट के रूप में भी पहना जा सकता है। कई बार खुले या बंद दोनों तरीकों से इन शर्ट-जैकेट्स को कैरी किया जा सकता है। युवाओं को क्यों हैं इतनी पसंद: शर्ट-जैकेट्स युवाओं को बेहद पसंद आती हैं। वास्तव में इन दिनों कपड़ों में लेयरिंग ट्रेंड में है यानी, कई परतों में ड्रेस पहनकर अलग-अलग लुक बनाना। शर्ट-जैकेट्स इस लेयरिंग फिगोमिना की स्टार आइटम है। इसे आराम और स्टाइल के साझे कॉम्बिनेशन के रूप में भी देखा और जाना जाता है। यह न तो पूरी तरह से फॉर्मल है और न ही पूरी तरह से कैजुअल बल्कि इसके

लिए जो शब्द ज्यादा प्रचलित है, वह है-स्मार्ट कैजुअल। इसलिए ये युवाओं को विशेष रूप से पसंद आती हैं, क्योंकि उनकी बांडी में ये एक परफेक्ट बैलेंस बनाती हैं। लेकिन इसकी पॉपुलैरिटी की वजह सिर्फ यही नहीं है, इसे पॉपुलर बनाने में सोशल मीडिया का भी बड़ा हाथ है। वास्तव में इंस्टाग्राम, पिंटेस्ट और यूट्यूब पर फैशन इंफ्लुएंसर लगातार इन्हें प्रमोट कर रहे हैं, जिससे युवाओं में इनकी डिमांड काफी बढ़ गई है। सबसे बड़ी बात यह है कि ये शर्ट-जैकेट्स, युवक ही नहीं युवतियों के बीच भी खूब लोकप्रिय हैं, क्योंकि इन्हें दोनों ही बड़े आराम से पहन सकते हैं। ये दोनों की बांडी पर खूब फबती हैं। शर्ट-जैकेट्स पहनने का एक फायदा यह भी है कि इसके कारण बहुत कम कपड़ों पर भी एक कंप्लीट आउटफिट तैयार हो जाता है। बस एक बेसिक टी-शर्ट, डेनिम और ये शर्ट जैकेट्स, बस समझिए पूरा आउटफिट तैयार हो गया।

इस साल है इसका ट्रेंड: इन दिनों यह फैशन या ट्रेंडिंग स्टाइल में इसलिए है, क्योंकि इस साल पुरुषों द्वारा डेनिम और फ्लैनेल चेकड शर्ट-जैकेट्स को खासतौर पर पसंद किया जा रहा है। अपने नए लुक, स्मार्ट डिजाइन और कलर कॉम्बिनेशन के कारण ये यंगस्टर्स की पहली पसंद बनी हुई हैं तो लड़कियों में भी कुछ खास कलर्स की शर्ट-जैकेट्स इस साल खूब फैशन में हैं, जिनमें पेरटल टोन कलर सबसे खास है। साथ ही लड़कियों में इनका ओवरसाइज्ड डिजाइन भी खूब हिट है। चूंकि यह एक यूनिसेक्स फैशन है, इसलिए शर्ट-जैकेट्स को खूब सारे न्यूट्रल कलर्स में भी देखा जाता है जैसे- बेज, ऑलिव, ब्लैश पंक और ग्रे।

कुल मिलाकर शर्ट-जैकेट्स इन दिनों युवाओं के बीच इसलिए भी खूब फैशन में हैं, क्योंकि ये सिर्फ एक ड्रेस भर नहीं हैं बल्कि लाइफस्टाइल का सिंबल बन गए हैं। कम लेयरिंग, ज्यादा स्टाइल और हर मौके पर फिट रहने वाली शर्ट-जैकेट्स आज यंगस्टर्स के बीच पहली पसंद बनी हुई हैं। जहां तक इसके स्टाइल कॉम्बिनेशन की बात है तो शर्ट-जैकेट्स में स्टाइलिश लुक के लिए इसे बेसिक टी-शर्ट या टर्टलनेक के ऊपर पहनते हैं। साथ ही लोअर में डेनिम, चिनी या स्कर्ट पर भी यह बहुत आसानी से मैच कर जाती है। स्कार्फ या कैप के साथ भी इसे कैरी करना अटपटा नहीं बल्कि आकर्षक लगता है। जहां तक फुटवियर्स की बात है तो स्नीकर्स या लोफर इसके साथ अच्छे लगते हैं। **k**

जिस दौर में कई सुपर स्टार्स बॉलीवुड में एक्टिव थे, उस समय में भी संजीव कुमार ने अपने एक्टिंग टैलेंट से अलग पहचान बनाई। संजीव कुमार की पुण्य तिथि 6 नवंबर पर उनके द्वारा निभाए कुछ यादगार किरदारों पर एक नजर।

हर रोल निभाने में परफेक्ट वर्सटाइल एक्टर संजीव कुमार

यादें
मनोज प्रकाश

सुपर स्टार का रूलेम, हिट कराने का तमगा और स्लिम-टिम फिगर अगर किसी हीरो को इमेज को एक डेकोरम देता है, तो किसी भी भूमिका को परफेक्ट तरीके से करना भी किसी फिल्म को हिट कराने की गारंटी हो सकती है। यह बात सिद्ध थी शंजीव कुमार ने। वह एक ऐसे कलाकार थे, जिनके बारे में कहा जाता था कि वे कोई रोल निभाते नहीं, उसे पूरी तरह जीते थे। जिस तरह हिंदी फिल्म इंडस्ट्रीज में दिलीप कुमार, अमिताभ




‘आंधी’ में सुचित्रा सेन के साथ संजीव कुमार

बच्चन, धर्मेन्द्र, राजेश खन्ना, देवानंद, राजकपूर को बेहतरीन अभिनेता माना जाता है, उसी श्रेणी में संजीव कुमार का नाम भी बड़े सम्मान से लिया जाता है।

हर तरह की भूमिकाएं निभाई : 9 जुलाई 1938 को गुजरात प्रांत में जन्मे, संजीव कुमार ने जितनी भी फिल्मों में की सभी में उनके डायलॉग से अधिक उनकी आंखें और मुस्कराहट ने अभिनय किया। संजीव कुमार हिंदी फिल्मों के ऐसे अभिनेता थे, जिन्होंने हर तरह की भूमिकाएं कीं। यहां तक कि उन्होंने एक ही फिल्म में एक साथ नौ भूमिकाएं निभाकर एक ऐसा कमाल किया, जो ‘भूतो न भविष्यति’ है। उनके किरदार ऐसे हुआ करते थे, जिन्हें भुला पाना संभव ही नहीं है। ‘शोले’ और ‘आंधी’ उनकी दो ऐसी फिल्में हैं, जो काफी भारतीय सिनेमा में मील का पत्थर माना जाता है। ‘शोले’ में ठाकुर का यादगार किरदार: ‘शोले’ में संजीव कुमार ने पहले जेलर और फिर ठाकुर बलदेव सिंह का रोल बखूबी निभाया। पूरे परिवार को डकैत गब्बर सिंह द्वारा खत्म कर दिए जाने और उनके दोनों हाथ काट दिए जाने के बाद भी ठाकुर बलदेव सिंह ने जिस तरह से अपना

प्रतिशोध लिया, उसने आने वाली फिल्मों के लिए एक मानक बना दिया। हर किरदार में अलग रंग: फिल्म ‘आंधी’ में संजीव कुमार के द्वारा निभाए गए होटल मैनेजर जेके का रोल आज भी दर्शक याद करते हैं। उस फिल्म में उन्होंने एक बेबस पति लेकिन समर्पित प्रेमी के रोल में अभिनय की पराकाष्ठा को छुआ था। जहां तक उनके अभिनय में मौजूद वर्सटिलिटी की बात है तो ‘खिलौना’ में विजय, ‘अनामिका’ में देवेंद्र, ‘सच्चाई’ में किशोर, ‘बचपन’ में काशीराम, ‘नमकीन’ में गेरुलाल, ‘राजा और रंक’ में विजय और सुधीर, ‘कोशिश’ में हरिचरण, ‘अंगूर’ में अशोक और ‘वक्त की दीवार’ में विक्रम के किरदार ऐसे हैं, जिनसे उनकी प्रतिभा का लोहा सभी ने माना। ‘उलझन’ में उन्होंने सुलक्षणा पंडित के साथ एक ईमानदार अफसर और पति के रूप में फंसे व्यक्ति के द्वंद को बेहतरीन तरीके से निभाया। फिल्म ‘नया दिन नई रात’ में नौ किरदार निभाना और सभी को उसकी धारा में बहाते ले जाना, संजीव कुमार के बस की ही बात थी। उनसे पहले और उनके बाद आज तक किसी ने नौ रोल नहीं निभाए हैं। ये भी रहे यादगार किरदार: संजीव कुमार को फिल्म ‘दस्तक’ के लिए हामिद का गंभीर किरदार निभाने हेतु राष्ट्रीय पुरस्कार प्रदान किया गया था। इसके उलट ‘पति, पत्नी और वो’ में तो उन्होंने हंसा-हंसाकर लोगों को लोटपोट कर दिया था। पत्नी की बीमारी की आड़ में सेकेट्री से प्रेम राग आलापना और पत्नी को समझाना, उस दौर में एक ऐसी कहावत बन गया था कि लोग रियल लाइफ में ऐसे किसी मामले में आपस में एक-



‘त्रिशूल’ में अमिताभ के पिता के किरदार में संजीव कुमार



दूसरे को कह देते थे-संजीव कुमार बन रहे हो? संजीव कुमार के द्वारा निभाए गए यादगार किरदारों में ‘मौसम’ के डॉक्टर अमरनाथ को कैसे भूला जा सकता है? इस फिल्म में उनका डबल रोल, शर्मिला टैगोर के रोल से किसी तरह से कमतर नहीं रहा। इसी तरह फिल्म ‘त्रिशूल’ तो अमिताभ की कही जाती है, लेकिन इसमें संजीव कुमार ने एक ऐसे व्यापारी का रोल प्ले किया, जो अंजाने में ही अपने बेटे से व्यापारिक संघर्ष कर रहा होता है और उसे पता ही नहीं चलता। इसमें पिता-पुत्र के संवाद, दो प्रतिद्वंद्वी व्यापारियों की अफसर और पति के रूप में फंसे

उस लड़ाई का प्रतिनिधित्व करते हैं, जिसमें वे अपनी जीत के लिए किसी भी स्तर तक जा सकते हैं। उन पर फिल्माए गाने भी हुए हिट: संजीव कुमार पर फिल्माए गाने भी सुपरहिट रहे। ‘अनोखी रात’ का गीत ‘ओह रे ताल मिले नदी के जल में, नदी मिले सागर में’, ‘खिलौना’ का ‘खिलौना जानकर तुम तो’, ‘सीता और गीता’ का ‘हवा के साथ-साथ’, ‘अनामिका’ का ‘मेरी भीगी-भीगी सी पलकों पे’, ‘आंधी’ का ‘तुम आ गए हो, नूर आ गया है’, ‘मौसम’ का ‘दिल ढूँढता है फिर वहीं फुसंत के रात-दिन’ और ‘सिनसिला’ का ‘रंग बरसे’, हर दौर के हिट गानों की श्रेणी में गिने जाते हैं। अधूरी रही प्रेम की दास्तान: संजीव कुमार ने जिस तरह से फिल्मों में अपना परचम लहराया, उसी तरह से उनके प्रेम के चर्च भी खूब सुने जाते रहे। हेमा मालिनी के साथ के किस्से तो सर्वाधिक चर्चित रहे ही हैं। सुलक्षणा पंडित के साथ भी उनकी जोड़ी चर्चित रही पर वह भी अपने मुकाम पर पहुंचने से रह गई। खुद के बारे में भी कई अपनी ही भविष्यवाणी को सच साबित करते हुए जीवन के पचास बसंत पूर्ण करने से पहले ही 6 नवंबर 1985 को अनंत आकाश में हमेशा-हमेशा के लिए विलीन हो गए। **k**

अधूरी रही प्रेम की दास्तान: संजीव कुमार ने जिस तरह से फिल्मों में अपना परचम लहराया, उसी तरह से उनके प्रेम के चर्च भी खूब सुने जाते रहे। हेमा मालिनी के साथ के किस्से तो सर्वाधिक चर्चित रहे ही हैं। सुलक्षणा पंडित के साथ भी उनकी जोड़ी चर्चित रही पर वह भी अपने मुकाम पर पहुंचने से रह गई। खुद के बारे में भी कई अपनी ही भविष्यवाणी को सच साबित करते हुए जीवन के पचास बसंत पूर्ण करने से पहले ही 6 नवंबर 1985 को अनंत आकाश में हमेशा-हमेशा के लिए विलीन हो गए। **k**